

## தொழில்துறை

### கொள்கை விளக்கக் குறிப்பு 2008-2009

#### முன்னுரை

அரசின் முக்கிய குறிக்கோள், அரசியல், சமூக, தொழில், வர்த்தக, பொருளாதார நிலைகளில் சீராகவும் விரைந்தும் முன்னேற்றம் காண்பது, முன்னேற்றத்தின் பயன் மாநிலம் முழுவதும் வாழும் மக்கள் அனைவருக்கும் சம அளவில் கிடைக்கச் செய்வது ஆகியனவாகும். அரசு இந்த குறிக்கோள்களை அடைய தேவையான திட்டங்களை வகுத்து செயல்படுத்தி வருகிறது. இந்தியாவில் தாராளமயமாக்கல் கொள்கை கடைபிடிக்கப்பட்டபின் உலக அளவில் ஏற்பட்டுள்ள வியக்கத்தக்க மாற்றங்களின் தாக்கம் நம்மால் உணரப்படுகிறது. அண்மைக்காலமாக நிலவும் வரலாறு காணாத வாய்ப்புகளைப் பயன்படுத்தி, தமிழகம் முழுமையாகப் பயனுறச் செய்திடல் வேண்டும்.

தமிழ்நாடு அரசின் விரைவான வெளிப்படையான அணுகு முறையினால் இம்மாநிலத்தில் முதலீட்டாளர்கள் அதிக அளவில் முதலீடு செய்கிறார்கள். உற்பத்தித் துறையில் புதிய முதலீடுகளை ஈர்ப்பதில் தமிழ்நாடு முன்னணி மாநிலமாக உருவெடுத்துள்ளது. வழக்கமான துணி நூல் மற்றும் ஆடைகள், தோல் உற்பத்திப் பொருள் போன்ற மிக வலுவான தொழிற்சாலைகளோடு மின்னணு வன்பொருள், தானியங்கி மற்றும் உதிரிபாகங்கள் போன்ற உற்பத்தித் துறையில், தமிழ்நாட்டில் முதலீடு செய்வதில் முதன்மையாக இருக்கிறார்கள். உலகளவில் உற்பத்தியில் முதன்மை மாநிலமாக தமிழ்நாட்டை உருவாக்குவதுதான் அரசினுடைய நோக்கமாகும்.

தற்சமயம் மைய அரசின் வர்த்தகம் மற்றும் தொழில் அமைச்சகத்தின் தொழில் கொள்கை மற்றும் மேம்பாடு துறையின் தொழில் உதவிகளுக்கான தலைமைச் செயலகம் மற்றும் இந்திய பொருளாதார கண்காணிப்பு மையம், மாநில வாரியாக முதலீட்டு விவரங்களை வெளியிடுகிறது.

3. தொழில் முனைவோர் ஒப்பந்தம், ஏற்புக் கடிதம், தொழில் உரிமம் ஆகிய வகைகளின் கீழ் புதிய தொழில் திட்டங்களில் ரூபாய் 1,41,552 கோடி தமிழ்நாட்டைப் பொறுத்தவரை முதலீட்டுக்கு ஏப்ரல் 2006 வரை ஒப்புதல் அளித்துள்ளதாக மைய அரசின் வர்த்தகம் மற்றும் தொழில் அமைச்சகத்தின் தொழில் கொள்கை மற்றும் மேம்பாட்டுத் துறையின் தொழில் உதவிகளுக்கான தலைமைச் செயலகம் தெரிவித்துள்ளது. ஜனவரி 2008 வரை ரூ.1,85,640 கோடி முதலீடு செய்யப்பட்டுள்ளது. மே 2006-லிருந்து ஜனவரி 2008 வரையில் ரூ.44,088/- கோடி முதலீடு உயர்ந்துள்ளதாக இதிலிருந்து தெரிகிறது. இந்த உயரிய முதலீடு ஆகஸ்ட் 1991 முதலிலான மொத்த முதலீட்டின் 23.7 சதவீதமாகும். இது கடந்த 20 மாதங்களில் தொழில்துறை கண்டுள்ள மிகப் பெரும் வளர்ச்சியைக் காட்டுகிறது.

பல்வேறு மாநிலங்களில் செய்யத்தக்க முதலீடுகள் குறித்து இந்திய பொருளாதார கண்காணிப்பு மையம் தனது அறிக்கையில் தெரிவித்துள்ளது. இம்மையத்தின் 1996-ம் ஆண்டு மே மாத அறிக்கையின்படி, தமிழ்நாட்டில் இதுவரை செய்யத்தக்க முதலீடு ரூ.90,650 கோடியாக இருந்தது. ஆனால் 2001-ம் ஆண்டு ஏப்ரலில் ரூ.1,57,903 கோடியாக உயர்ந்தது. இதே போல், 2006-ம் ஆண்டு சூன் மாதத்தில் ரூ.1,73,529 கோடியாக மட்டும் இருந்தது. இந்திய பொருளாதார கண்காணிப்பு மைய அறிக்கையின்படி மார்ச் 2008 வரை தமிழகத்தில் மொத்த முதலீடு ரூ.3,48,704 கோடியாக உயர்ந்தது. எனவே, தமிழகத்தில் சூலை 2006-லிருந்து மார்ச் 2008 வரை திட்டமிடப்பட்டு வந்து கொண்டுள்ள (Investment in pipeline),

முதலீடுகளின் மதிப்பு 1,75,175 கோடி ரூபாய்களாகும். இது கடந்த இரண்டு ஆண்டுகளில் 100 சதவீதத்திற்கு அதிகமாக செய்யப்பட்ட முதலீடுகளின் உயர்வினைக் காட்டுகிறது.

இந்த நோக்கத்தின் அடிப்படையில் தமிழக அரசு மேற்கொண்டு வரும் தொடர் முயற்சிகளினால் வாகன உற்பத்தி மற்றும் அதன் உபகரணங்கள் உற்பத்தி, மின்னணுவியல் வன்பொருள், மென்பொருள்களின் உற்பத்தி மையமாகத் தமிழ்நாடு திகழ்கிறது. இவ்வகைத் தொழிற்சாலைகளை அதிக அளவில் அமைக்க சிறப்பு முயற்சிகள் மேற்கொள்ளப்பட்டு வருகின்றன. மேலும், மரபு வழித் தொழில்களான ஜவுளி, ரெடிமேட் ஆடைகள், தோல் மற்றும் சர்க்கரைத் தொழிற்சாலைகளை அமைப்பதற்கும் அரசு ஊக்கமளித்து வருகிறது. இதன் காரணமாக 1 இலட்சத்து 49 ஆயிரத்து 140 பேருக்கு வேலைவாய்ப்புகளை உருவாக்கும் 18 ஆயிரத்து 483 கோடி முதலீட்டிலான 14 தொழிற்சாலைகளை நிறுவுவதற்கு உலகப் புகழ் வாய்ந்த ரெனால்ட்- நிசான், சாம்சங், சிக்னெட் சோலார் போன்ற தொழில் நிறுவனங்களுடன் புரிந்துணர்வு ஒப்பந்தங்கள் செய்யப்பட்டுள்ளன. மேலும், அசோக் லேலண்ட், நிசான் மற்றும் மோசர்பேர் ஆகிய நிறுவனங்களுடன் விரைவில் புரிந்துணர்வு ஒப்பந்தங்கள் மேற்கொள்ளப்பட உள்ளன. இந்த நிதியாண்டில் மட்டும் 30 ஆயிரம் கோடி ரூபாய் மதிப்பீட்டிலான தொழிற்சாலைகளை அமைப்பதற்காக 25 தொழில் நிறுவனங்களுடன் ஒப்பந்தங்கள் மேற்கொள்ள இலக்கு நிர்ணயிக்கப்பட்டுள்ளது.

மேற்கண்டதிலிருந்து குறிப்பிடத்தக்க முதலீடுகளை அதிக அளவில் கவரும் முக்கிய துறைகளாக மோட்டார் வாகனம் மற்றும் மின்னணு வன்பொருள் துறைகள் அமைந்திருப்பதைக் காணலாம்.

நாட்டின் வருமானம் அதிகரிக்கும் பொழுது, உற்பத்தி செய்யப்படும் பொருட்களின் தேவைகளும் அதிகரிக்கும். இந்த அதிக தேவையைச் சமாளிக்க நமது நாட்டில் உள்ள தொழிற்சாலைகளில் வெளிநாட்டு நிறுவனங்கள் பலவற்றால் முதலீடு செய்யப்படுவது அதிகரிக்கும். எனவே, அதிக முதலீட்டாளர்களை ஈர்க்கும் வகையில் உலகத் தரம் வாய்ந்த புதிய கட்டமைப்பு வசதிகள் மற்றும் சுற்றுச்சூழல்களை நமது மாநிலத்தில் உருவாக்கி அதன்மூலம் தமிழ்நாட்டினை ஓர் உற்பத்திக் கூடமாக மாற்றலாம் என்பதே இந்த அரசின் தொலைநோக்குப் பார்வையாகும்.

உற்பத்தித்துறையும் முக்கியத்துவம் வாய்ந்த துறையாகும். ஏனெனில், இத்துறை பயிற்சி பெற்ற மற்றும் பயிற்சிகள் எதுவும் இல்லாத இருவகையினருக்கும் நிறைய வேலைவாய்ப்புகளை அளிக்கிறது. மாநிலத்தின் பல பகுதிகளிலிருந்தும் இளைஞர்கள் தங்கள் வாழ்க்கைத் தரத்தை உயர்த்திக் கொள்வதற்காக வேலை வாய்ப்புகளைப் பெற விழைகின்றனர். தமிழகத்தைத் தொழில்மையமாக்குவதன் மூலம் இத்தகையோருக்கு உரிய வேலைவாய்ப்புக்களை உருவாக்கிட முடியும் என்று அரசு கருதுகிறது. தமிழகத்தை தொழில்மையமாக்குவதன் பயன்கள் மாநிலத்தின் எல்லாப் பகுதிகளையும் சென்றடைவது எளிதாகும். இருப்பினும், சென்னை மாநகரம் தமிழகத்தின் வளர்ச்சியில் முக்கியப் பங்காற்றுகிறது. சென்னை மாநகரைச்சுற்றி அமைந்துள்ள உலகத்தரம் வாய்ந்த பல கட்டமைப்பு வசதிகள் மூலமாக முதலீடுகளை ஈர்ப்பதில் சென்னை மாநகரம் பெரிய காந்தம்போல் செயல்பட்டு வருகிறது. தமிழகத்தின் தென்பகுதியில் ஒன்றும் வடபகுதியில் ஒன்றுமாக இரு பெரும் தொழில் மையங்களை உருவாக்கி, அதன்மூலம் முதலீட்டினைப் பெறவும் மற்றும் வளர்ச்சியை எட்டவும் விரும்புகிறது சென்னைக்கு வெளியே பிற நகர்புறப் பகுதிகளில் தொழில் வளர்ச்சியை விரைவு படுத்திடும் நோக்கில் அரசு ரூ.350 கோடி முதலீட்டிற்கு பதிலாக ரூ.250 கோடி முதலீட்டில் மூன்று ஆண்டுகளுக்கு கட்டுமான அமைப்பு முறையிலான தொகுப்புச் சலுகைகளை சென்னை, திருவள்ளூர், காஞ்சிபுரம் மாவட்டங்கள் நீங்கலாகப் பிற பகுதிகளுக்கு வழங்க உள்ளது. இதற்காக தென் மாவட்டங்கள் மீது தனிக்கவனம் செலுத்தி அதன் மூலம் தொழில் முன்னேற்றத்திற்கும் வளர்ச்சிக்கும் வழி வகுக்கப்படும்.

இன்று நாட்டில் நிலவும் தாராளமயமான சூழலில் உரிமம் அளித்தல் என்ற கருவியை மட்டும் பயன்படுத்தி பின்தங்கிய மாவட்டங்களில் முதலீடுகளை அரசினால் அனுமதிக்க இயலாத நிலை உள்ளது. இதனை செய்வதற்கான ஒரே வழி, உள் கட்டமைப்பு வசதிகளை உருவாக்கி, மேம்படுத்தப்பட்ட தொழில் நிலங்களை ஏற்படுத்தித் தொழிற்சாலைகள் தொடங்குவதற்கான வழிமுறைகளை எளிமைப்படுத்துவதே ஆகும். எனவே, இந்த அரசு தென் மாவட்டங்கள் மீது சிறப்புக் கவனம் செலுத்த முடிவு எடுத்துள்ளது. தேசிய நெடுஞ்சாலை திட்டம், நான்கு வழிச்சாலை அமைக்கும் பணியை விரைவாகச் செயல்படுத்துவதன் மூலம் மதுரையிலிருந்து தூத்துக்குடி வரை மற்றும் மதுரையிலிருந்து திருநெல்வேலி வரை தென் மாவட்டங்களில் முதலீடுகளை ஈர்க்க இயலும். அதுபோலவே, மதுரை மற்றும் தூத்துக்குடி விமான நிலையங்கள் விரிவுபடுத்தும் பணிகளை விரைந்து முடிக்க மத்திய அரசினை இந்த அரசு அணுக உள்ளது. தூத்துக்குடி துறைமுகத்தின் செயல்பாடுகளை மேம்படுத்த இயந்திர மயமாக்கிடவும் பெரிய சரக்குக் கப்பல்களை நிறுத்தவதற்கு ஏற்ப ஆழப்படுத்திடவும் மத்திய அரசின் உதவியோடு முயற்சிகள் மேற்கொள்ளப்படும். மதுரை மற்றும் தூத்துக்குடி விமான நிலையங்களைப் பன்னாட்டுப் போக்குவரத்துக்கு ஏற்ப விரிவுபடுத்துவதற்கு மைய அரசிடம் முயற்சிகள் மேற்கொள்ளப்படும். இதே சமயத்தில் தமிழ்நாடு தொழில் வளர்ச்சி முன்னேற்ற நிறுவனம் முக்கிய இடங்களில் 1000-2000 ஏக்கர் நிலப்பரப்பளவில் நான்கிலிருந்து ஐந்து புதிய தொழிற்பேட்டைகளை உருவாக்கும். தென்மாவட்டங்களில் தேர்ந்த மனித ஆற்றல் வளம் ஏற்கனவே உள்ளதால் இந்தியா மற்றும் வெளிநாடுளைச் சேர்ந்த பெரிய முதலீட்டாளர்கள் தாங்கள் முதலீடு செய்வதற்குரிய இடமாகத் தேர்வு செய்வதற்குத் தென் தமிழகம் அமையும்.

தற்போதைய அரசின் முந்தைய பதவிக்காலமான 1996-2001ல் திருப்பெரும்புதூர் மற்றும் அதன் சுற்றுவட்டாரப் பகுதிகளைச் சிறந்த தொழில் மையமாக மேம்படுத்திட நடவடிக்கைகள் மேற்கொள்ளப்பட்டன. இவ்வரசால் விதைக்கப்பட்ட விதை இன்று பலனீட்டத் தொடங்கியுள்ளது. இந்நிலையில் திருப்பெரும்புதூர் மற்றும் அதன் சுற்று வட்டாரப் பகுதிகளில் மேற்கொள்ளப்படும் இந்த நிலை தொடர்வதன்மூலம் பெரிய அளவிலான முதலீடுகளை இவ்வரசு முழுமனதோடு வரவேற்கிறது. நாட்டின் மிகச்சிறந்த தொழில் நகரமாகத் திருப்பெரும்புதூர் உருவாகும் என்பதைத் தமிழக அரசு உணர்ந்துள்ளது. இத்தொழிற் பகுதியில் சுமார் 2,00,000 வேலை வாய்ப்புகள் உருவாகும் என்று எதிர்பார்க்கப்படுகிறது. அத்துடன் இதைத் தொடர்ந்து இப்பகுதியில் வாழும் மக்களின் குடியிருப்பு மற்றும் சமூகக் கட்டமைப்புத் தேவைகளும் அதிகரிக்கும். உலகின் பல பகுதிகளிலிருந்தும் பெரிய முதலீடுகளைத் தொடர்ந்து ஈர்க்கும் வண்ணம் திருப்பெரும்புதூரில் தேவைப்படும் கட்டமைப்பு வசதிகளை உருவாக்குவதில் அரசு முயற்சிகள் மேற்கொள்ளும்.

இரண்டு காரணங்களுக்காக வெளிநாட்டு நேரடி முதலீடுகள் மிகவும் அவசியமாகும். முதலாவதாக, உள்நாட்டுத் தொழிலாளர்களின் வருவாய் ஈட்டும் திறன் பெருகவும், அவர்தம் தொழிற்திறன்கள் மேம்படுவதற்கும் உதவும் வகையில் அவர்கள் புதிய தொழில் நுட்பத்தையும், தொழில் நேர்த்தியையும் தம்மோடு கொண்டு வருவர். இரண்டாவதாக வெளிநாட்டு முதலீட்டாளர்கள் உடன் இருப்பது, முதலீடு செய்வதற்கு உகந்த இடம் தமிழகம் என்பதற்குரிய முத்திரை அடையாளமாக அதன் தகுதியை உயர்த்தும். எனவே, பிற நாடுகளிலிருந்து முதலீடுகளைக் கவரவதற்கு தீவிர முனைப்புடன் கூடிய முயற்சியில் அரசு ஈடுபடும். நாம் அனைத்து நாடுகளிலிருந்து முதலீடுகளை வரவேற்போம். அதேநேரத்தில், ஏற்கனவே பெரிய தொழிற்சாலைகளை அமைத்து முதலீடுகள் செய்துள்ள நாடுகளின்மீது தனிக்கவனம் செலுத்தினால் நல்ல பயன்கள் ஏற்படும். தமிழ்நாட்டில் இனி வருங்காலங்களில், ஐக்கிய அமெரிக்க நாடுகள், ஜப்பான், ஜெர்மனி, பிரான்ஸ், பின்லாந்து மற்றும் கொரியா போன்ற நாடுகளிலிருந்து பெரும் முதலீடுகளை கவரத்தக்கதாக தமிழ்நாடு விளங்கும் என்பது வெளிப்படையானது. இந்நோக்கத்திற்காக, நம் நாட்டில் அமைந்துள்ள அந்நாடுகளின் தூதரகங்களோடு தொடர்புகளை ஏற்படுத்தி, அந்நாடுகளின் உயர் மட்டக்குழுவினர்

தமிழ்நாட்டிற்கு வருவதற்கும் நம் நாட்டிலிருந்து அத்தகைய குழுவினர் அந்நாடுகளுக்குச் செல்வதற்கும் அரசு முயற்சிகள் மேற்கொள்ளும்.

பெரும் எண்ணிக்கையிலான முதலீட்டாளர்கள் எந்த ஒரு நாட்டிலிருந்தும் தமிழகம் வந்து தொழில் தொடங்க விரும்பினால், அந்த நாட்டிற்காகவே அரசு தொழிற்பேட்டைகளை நிறுவும். இத்தகைய முயற்சி பன்னாட்டு நிறுவனங்களைப் போன்று, பெருமளவில் பண வசதியற்ற நிறுவனங்களுக்கும் உதவிகரமாக அமையும் என எதிர்பார்க்கப்படுகிறது. மேலும், சொந்த நாட்டிலிருந்து பிற நாடுகளில் தொழில் முயற்சியை மேற்கொள்ளும்பொழுது அவர்கள் நாட்டின் தொழிற்சாலைகள் அருகில் இருப்பின் உதவிகரமாக அமையும்.

அதிவேக தொழில்மயமாக்கலின் பயன்கள் சமூகத்தின் அனைத்துப் பிரிவினர் மற்றும் மாநிலத்தின் அனைத்துப் பகுதிகளையும் உயிரூட்டம் கொண்டதாக மாற்றும் என்பது தெள்ளத் தெளிவு. வேறுபட்ட புவியியல் அமைவிடங்களைக் கொண்ட, பலதரப்பட்ட வள ஆதாரங்களை எதிர் நோக்கியுள்ள பல்வேறு அளவிலான தொழில் நிறுவனங்களை ஊக்கப்படுத்த வேண்டும். இதனை எய்துவதற்கு மாநிலத்தின் பல்வேறு பகுதிகளிலும் நிலம் மற்றும் சமூகக் கட்டமைப்பு வசதிகளை அளிப்பதுடன் ஒரு தொழிற்சாலையை நிறுவுவதற்குரிய நடைமுறைகளை எளிமைப்படுத்தி வேண்டும். நிலத்தை வாங்குதல், பதிவு செய்தல், பயன்பாட்டினை மாற்றுதல், திட்ட அனுமதி பெறுதல், கட்டட வசதி அனுமதி பெறுதல் முதலியவை போன்றவற்றிற்கான நடைமுறைகளுக்கு குறிப்பிடத்தக்க காலம் மற்றும் முயற்சி தேவைப்படுகிறது. தமிழ்நாட்டில் தொழில்மயமாக்கலில் எழுச்சியை ஏற்படுத்திட அரசு ஒரு சட்டத்தினை இயற்றும். இச்சட்டம் தொழில்களை விரைவாக நிறுவுவதற்கு வசதி செய்யும். இதேபோன்று, மாநில மற்றும் மாவட்ட அளவில் ஒற்றைச் சாளர முறையின் செயல்பாடுகள் குறிப்பிடத்தக்க அளவில் விரைவுபடுத்தப்படும்.

இந்திய உற்பத்தியாளர்கள் ஏற்றுமதிகளில் விலைப் போட்டிகளைச் சந்திப்பதில் மேம்பாடு கண்டிட மத்திய, மாநில அரசுகள் சிறப்புப் பொருளாதார மண்டலங்களை ஏற்படுத்துவதற்கான கொள்கையை உருவாக்கியுள்ளன. மிகுந்த கவனத்துடன் தேர்வு செய்த இடத்தில் நிறுவப்படும் சிறப்புப் பொருளாதார மண்டலங்கள் தமிழக இளைஞர்களுக்கு அதிக வேலை வாய்ப்புகளை ஏற்படுத்தித் தரும் திறனைப் பெற்றிருக்கும். மேலும், இவை உலகளவிலான வணிகத் தரத்தினை கொண்ட பொருள்களைத் தமிழகத்தில் உற்பத்தி செய்ய உதவும். சிறப்புப் பொருளாதார மண்டலங்களுக்கான நிலங்களை வாங்குவது மிகவும் பிரச்சினைக்குரிய செயல், எனவே, இதற்காக கட்டாய நிலக் கையகப்படுத்துதலை அரசு மேற்கொள்வதில்லை. சிறப்புப் பொருளாதார மண்டலங்கள் மூலம் தொடர்ந்து பொது மக்களுக்கு வளத்தைக் கொண்டு வருவதற்கு அரசு முயற்சி செய்யும், மாறாக, இவை, ஏழை விவசாயிகளைத் துன்பத்திற்கு உள்ளாக்கும் கருவியாக அமையாது.

நம் மரபுவழியான தொழில்களை மேம்படுத்துவதற்குத் தொடர்ந்து சிறப்பான கவனத்தைச் செலுத்துவோம். அரசு அண்மையில் தனது புதிய தொழிற் கொள்கையை அறிவித்துள்ளது. இக்கொள்கையின் முக்கிய நோக்கம், 2011 ஆம் ஆண்டிற்குள் 20 இலட்சம் கூடுதல் வேலைவாய்ப்பினை ஏற்படுத்துதல், 2011 ஆம் ஆண்டிற்குள் மாநில மொத்த உற்பத்தி மதிப்பில் உற்பத்தித்துறையின் பங்கீட்டினை 21 சத வீதத்திலிருந்து 27 சதவீதமாக உயர்த்துதல் மற்றும் தமிழ்நாட்டில் ஏற்றுமதியை இரு மடங்காக்குவதன் மூலம் ஏற்றுமதி மதிப்பாக ரூ.1,40,000 கோடியினை எட்டுதல் ஆகியவை ஆகும். புதிய தொழிற் கொள்கை பன்முக செயல்திறன்களைக் கையாள்வதன் மூலம் தொழில்மயமாக்கலின் தாக்கத்தை மாநிலத்தின் அனைத்துப் பகுதிகளுக்கும் ஏற்படுத்தித் தர முற்படுகிறது. தொழில் பிரிவுகள் மற்றும் தொழில் மையங்களை முக்கியமான இடங்களில் அமைக்கவும், அவை தொடர்பான கட்டுமானங்களை அமைக்கவும் இது சிறப்புக் கவனத்தைச் செலுத்த உதவும்.

அரசு நிறுவனங்கள், தங்களுடைய சமுதாயக் கடமைகளை நிறைவேற்றுவதற்கும் அந்நிறுவனங்களுக்கு ஊக்கம் தரும். அரசு அந்நிறுவனங்களை, தொழிற்சாலைகளை ஒட்டிய இடங்களில் சமுதாய நலனுக்கான திட்டங்களை வகுத்துச் செயல்படுத்திட அரசு வலியுறுத்தும். இப்பொருள் பற்றிய ஒரு குறிப்பு இப்பொழுது மேற்கொள்ளப்படும் புரிந்துணர்வு ஒப்பந்தங்களில் ஒரு விதியாக சேர்க்கப்பட்டுள்ளது. இந்த வகையில் சில நிறுவனங்கள், ஏற்கனவே அரசு மருத்துவ மனைகள் மற்றும் கல்வி நிலையங்களில் வசதிகளை மேம்படுத்த முன் வந்துள்ளன.

## தமிழ்நாடு தொழில் வளர்ச்சி நிறுவனம்

‘டிட்கோ’ நிறுவனம், 1965இல் அது தொடங்கப்பட்ட நாளிலிருந்து முக்கியமாக அரசு-தனியார் பங்கேற்புடன் தொழில் வளர்ச்சியை மேம்படுத்தி வருகிறது. புகழ்பெற்ற தொழில் நிறுவனங்களுடன் ‘டிட்கோ’ நிறுவனம் சேர்ந்து ஏற்படுத்திய கூட்டுத்துறை தொழில்கள் மற்றும் தொழில் முனைவோர் பல்வகைத் தயாரிப்பு மற்றும் அடிப்படைக்கட்டமைப்பு வசதி மேம்பாட்டு முயற்சிகளை மேற்கொண்டு மாநிலத்தில் தொழில் வளர்ச்சி ஏற்பட்டுள்ளது. இரும்பு & உருக்கு, பெட்ரோலிய இரசாயனப் பொருட்கள், உரம், இரசாயனப் பொருட்கள், மோட்டார் வண்டிகள், மலர்ச் செடிகள் வளர்ப்பு, மின் & மின்னணுவியல், தகவல் தொடர்பு, மின்சக்தி, பொறியியல், தோல் பொருட்கள், சிறப்புப் பொருளாதார மண்டலங்கள் மற்றும் அடிப்படைக் கட்டமைப்பு வசதி மேம்பாடு போன்ற பல்வேறு துறைகளில் டிட்கோ நிறுவனம் 100க்கும் மேற்பட்ட தொழிற்சாலைகளை, பல ஆண்டுகளாக கூட்டுத்துறை தொழில் முயற்சிகள் வாயிலாக மேம்படுத்தியுள்ளது.

அண்மைக் காலத்தில், வளர்ந்து வருகிற வணிகம் மற்றும் தொழில் சூழலுக்கேற்ப, மாநிலத்தில், வெளிநாட்டு மற்றும் உள்நாட்டு நிறுவனங்கள் தொடர்ந்து முதலீடுகள் செய்வதை உறுதி செய்வற்காக, ‘டிட்கோ’ நிறுவனம், அடிப்படைக்கட்டமைப்பு வசதி மற்றும் நவீன வசதிகளை உருவாக்குகிற வகையில், அதன் நடவடிக்கைகளைப் பல்திறப்படுத்தியுள்ளது. கணிசமான அளவு மூலதனம் மற்றும் வேலை வாய்ப்பு உருவாக்குதல் ஆகியவற்றின் மூலம் உள்ளூர் பொருளாதாரமும், மக்களும் பயனடைகிற வகையில், தொழில்முனைவோர்களைக் கண்டறிவதுடன், தொழில் முனைவோர் கண்டறிந்த பொருளாதார ரீதியில் செயல்படக்கூடிய வாய்ப்புகளுக்கும் உதவி புரிகிறது. சமவீத பங்கு முதலீடு மற்றும் உதவி புரிதல் ஆகியவற்றின் மூலம் தொழிற்சாலைத் திட்டங்களில் ‘டிட்கோ’ நிறுவனம் கொண்டுள்ள ஈடுபாடு, திட்டங்களின் மூலம் விரைவில் பயனடைவதற்கான நிலையான பாதையை அமைக்க வகை செய்கிறது. டைட்டன் தொழிற்சாலைகள், தமிழ்நாடு பெட்ரோலிய தயாரிப்புப் பொருட்கள், தமிழ்நாடு சாலை மேம்பாட்டு நிறுவனம், டைசல் உயிரி தொழிற் பூங்கா, மஹேந்திரா வேர்ல்டு சிட்டி, அஸ்ஸெண்டாஸ் தகவல் தொழில் நுட்பப் பூங்கா ஆகியவை ‘டிட்கோ’ நிறுவனத்தின் தொழில் மற்றும் அடிப்படைக்கட்டமைப்பு வசதியை மேம்படுத்துவதற்கான ‘டிட்கோ’ நிறுவனத்தின் முயற்சிகளுக்கு சில எடுத்துக் காட்டுகளாகும்.

மாநிலம் முழுவதிலும் சமச்சீரான தொழில் வளர்ச்சியை அடையவும், உள்ளூர்ப் பொருளாதாரம் மற்றும் சமுதாய வளர்ச்சியை விரைவுபடுத்தவும், தமிழ்நாட்டில், தொழிற்சாலைகள் மற்றும் குறிப்பிட்ட தொழிலை நோக்கமாகக் கொண்ட அடிப்படைக்கட்டமைப்பு வசதிகளை மேம்படுத்துகிற மற்றும் மேம்பாட்டுக்கு உதவுகிற செம்மையான மற்றும் செயல் திறன் வாய்ந்த தொழில்களை அமைத்தலே ‘டிட்கோ’ நிறுவனத்தின் நோக்கமாகும். ஏற்கனவே திட்டமிடப்பட்டுள்ள தொழிற்சாலைகள், ரூபாய் 30,200 கோடிக்கு மேற்பட்ட முதலீட்டையும், 4 இலட்சம் நபர்களுக்கு வேலை வாய்ப்பையும் அளிக்கும்.

## செயல்படுத்தப்பட்டு வருகிற மற்றும் பரிசீலிக்கப்பட்டு வருகிற திட்டங்கள்

**திருவள்ளூர் மாவட்டத்தில் கப்பல் கட்டும் தளம் – சிறு துறைமுக வளாகம்**

‘டிட்கோ’ நிறுவனம் திருவாளர்கள் லார்சன் & ரூப்ரோ லிமிடெட் நிறுவனத்துடன் இணைந்து திருவள்ளூர் மாவட்டம் எண்ணூர் துறைமுகம் அருகில் காட்டுப்பள்ளி கிராமத்தில், ரூ.3068 கோடி முதலீட்டில் உலகத்தரம் வாய்ந்த ஒருங்கிணைந்த கப்பல் கட்டும் தளம் மற்றும் சிறு துறைமுக வளாகம் ஒன்றினை கூட்டு முயற்சியில் அமைக்கும் திட்டத்தைச்

செயல்படுத்துகிறது. மிகப் பெரிய சரக்கு கப்பல்களை உள்ளடக்கிய வணிகக் கப்பல்கள், பாதுகாப்பு படை கப்பல்கள், நீர் மூழ்கிக் கலங்கள், பெட்ரோலிய முற்றாய்வு பணி மற்றும் உற்பத்தி செய்வதற்கு தேவையான உபகரணங்கள் அடங்கிய ஆழ்கடல் மேடைகள் ஆகியவற்றைக் கட்டுதல் இத்திட்டத்தின் பல அம்சங்களுள் அடங்கும். கனரக இயந்திர பாகங்கள் மற்றும் உதிரிப் பாகங்களை தயாரிப்பதற்கான பல துணைப் பிரிவுகளை, இந்த கப்பல் கட்டும் தளம் உருவாக்கும். இத்திட்டம், 2010 மார்ச் திங்களுக்குள் நிறைவேற்றப்படும் என்றும், ஏறத்தாழ 10,000 இளைஞர்களுக்கு வேலை வாய்ப்புகளை அளிக்கும் என்றும் எதிர்பார்க்கப்படுகிறது.

### நாகார்ஜுனா எண்ணெய் நிறுவனம்

‘டீட்கோ’ நிறுவனம், ரூபாய் 4790 கோடி செலவில், கடலூர் மாவட்டம், கடலூர் வட்டத்தில், ஆண்டொன்றுக்கு 60 இலட்சம் டன்கள் திறன் கொண்ட பெட்ரோலிய சுத்திகரிப்பு ஆலைத் திட்டம் ஒன்றை, நாகார்ஜுனா குழுமத்துடன் இணைந்து கூட்டுத் துறையில் செயல்படுத்துகிறது. இத்திட்டம் 2010 ஆம் ஆண்டில் செயல்படத் தொடங்கும் வகையில் கால அட்டவணை நிர்ணயிக்கப்பட்டுள்ளது. இது, 1000 இளைஞர்களுக்கு நேரடி வேலை வாய்ப்பையும், 10,000 பேருக்கு மறைமுக வேலை வாய்ப்பையும் அளிக்கும். இந்நிறுவனம், அண்மையில் தனது நிதி ஆதாரங்களை முழுமையாக உறுதி செய்துள்ளது. இத்திட்டத்தின் கட்டுமானப் பணிகள் விரைவில் தொடங்கும் என்று எதிர்பார்க்கப்படுகிறது. இத்திட்டத்தின் மூலம் பல துணைத் தொழில்கள் உருவாக்கப்படுவதுடன் உள்ளூர் பொருளாதாரமும் பெரிய அளவில் மேம்பாடு அடையும்.

### தரமணி டைசல் உயிரி தொழிற் பூங்கா (டைசல் பையோ பார்க் பின்புறம்)

சென்னை மாவட்டம், திருவான்மியூர் கிராமம் மற்றும் காஞ்சிபுரம் மாவட்டம், கொட்டிவாக்கம் கிராமம் ஆகியவற்றைச் சேர்ந்த 26.64 ஏக்கர் நிலத்தில், அனைத்து உள்கட்டமைப்பு வசதியுடன், சுமார் 4.00 மில்லியன் சதுர அடி கட்டடப் பரப்பில் தகவல் தொழில்நுட்பவியலைக் கையாளும் பணிகளுக்கான சிறப்பு பொருளாதார மண்டலம் அமைக்கும் திட்டத்தை, ‘டீட்கோ’ நிறுவனம் செயல்படுத்துகிறது. திருவாளர்கள் டிஎல்எப் நிறுவனத்துடன் கூட்டு முயற்சியில் இத்திட்டம் செயல்படுத்தப்படும். இத்திட்டத்திற்கான மதிப்பீட்டுச் செலவு ரூபாய் 1500 கோடியாகும். இத்திட்டம், 2009 ஆம் ஆண்டின் இரண்டாம் காலாண்டில் செயல்படத் தொடங்கி, ஏறத்தாழ 50,000 பேருக்கு வேலை வாய்ப்புகளை அளிக்கக் கூடும்.

### தரமணியில் தகவல் தொழில்நுட்பம்-தகவல் தொழில் நுட்பவியல் - சிறப்புப் பொருளாதார மண்டலம்

சென்னை மாவட்டம், கானகம் மற்றும் திருவான்மியூர் கிராமங்களில் 25.27 ஏக்கர் நிலத்தில், ஒருங்கிணைந்த பன்னாட்டு மாநாட்டு அரங்கம் மற்றும் தகவல் தொழில் நுட்பம்-தகவல் தொழில்நுட்பவியலைக் கையாளும் பணிகளுக்கான, சிறப்புப் பொருளாதார மண்டலம் ஒன்றை அமைக்கும் திட்டத்தை, ‘டீட்கோ’ நிறுவனம் செயல்படுத்துகிறது. இத்திட்டம், 275 அடுக்குமாடிக் குடியிருப்புகள் மற்றும் அனைத்து வசதிகளும் கொண்ட தனி அறைகள் ஆகியவற்றுடன், 1500 பிரதிநிதிகள் அமரக் கூடிய ஒருங்கிணைந்த பன்னாட்டு மாநாட்டு அரங்கம் ஒன்றையும், ஏறத்தாழ 4 மில்லியன் சதுரஅடி கொண்ட கட்டடப் பரப்பில் தகவல் தொழில்நுட்பம் மற்றும் தகவல் தொழில்நுட்பவியலைக் கையாளும் பணிகளுக்கான மற்றும் வணிக நடவடிக்கைகளுக்கான அனைத்து நவீன வசதிகளையும் கொண்டதாக இருக்கும். இத்திட்டத்தைச் செயல்படுத்துவதற்காக, திருவாளர்கள் டாடா ரியாலிட்டி & இன்ப்ராஸ்ட்ரக்சர்

லிமிடெட் என்ற நிறுவனத்தின் தலைமையிலான கூட்டமைப்பு, கூட்டுத் தொழில் பங்குதாரர்களாக உள்ளனர். இத்திட்டத்திற்கான மதிப்பீட்டுச் செலவு, ரூபாய் 3000 கோடியாகும். இத்திட்டம், 2009ஆம் ஆண்டின் மூன்றாம் காலாண்டிற்குள் செயல்படத் தொடங்கி 50,000க்கு மேற்பட்ட இளைஞர்களுக்கு வேலை வாய்ப்புகளை அளிக்கும்.

**சோழிங்கநல்லூரில் தகவல் தொழில்நுட்பம் மற்றும் தகவல் தொழில்நுட்பவியலைக் கையாளும் பணிகளுக்கான குறிப்பிட்ட தொழிலை நோக்கமாகக் கொண்ட சிறப்புப் பொருளாதார மண்டலம்**

‘டிட்கோ’ நிறுவனம், செகந்திராபாத்தைச் சேர்ந்த திருவாளர்கள் நுஸிவீடு சீட்ஸ் லிமிடெட் என்ற நிறுவனத்துடன் சேர்ந்து, கூட்டுத் தொழில் மூலம், சுமார் ரூபாய் 1500 கோடி மதிப்பீட்டுச் செலவில், காஞ்சிபுரம் மாவட்டம், தாம்பரம் வட்டம், சோழிங்கநல்லூரில், 66 ஏக்கர் நிலப்பரப்பில், 73 இலட்சம் சதுரஅடியில், குடியிருப்பு மற்றும் 150 அறைகள் கொண்ட ஓட்டல் ஆகியவற்றை கட்டுவதற்கு தகவல் தொழில்நுட்பம் மற்றும் தகவல் தொழில்நுட்பவியலைக் கையாளும் பணிகளுக்கான இடவசதியை ஏற்படுத்திக் கொடுப்பதற்காக, தகவல் தொழில் நுட்பம்-தகவல் தொழில்நுட்பவியலைக் கையாளும் பணிகளுக்கான சிறப்புப் பொருளாதார மண்டலம் ஒன்றை அமைக்கிறது. இத்திட்டம், சுமார் 25,000 பேருக்கு வேலை வாய்ப்பை உருவாக்கும்.

**பெரம்பலூர், சிறப்புப் பொருளாதார மண்டலம்**

‘டிட்கோ’ நிறுவனம், ஐதராபாத்தைச் சேர்ந்த திருவாளர்கள் ஜிவிசே இண்டஸ்ட்ரீஸ் நிறுவனத்துடன் கூட்டு சேர்ந்து, ரூபாய் 1000 கோடி மதிப்பீட்டில், பெரம்பலூரில், பல்வகைப் பொருட்கள் தயாரிக்கும் சிறப்புப் பொருளாதார மண்டலம் ஒன்றை அமைக்கிறது. இத்திட்டத்திற்கான நிலம் கையகப்படுத்தும் பணிகள் விரைவில் முடிவடைந்து கட்டுமானப் பணி 2008 ஆம் ஆண்டின் இறுதிக்குள் தொடங்கும் என்றும் எதிர்பார்க்கப்படுகிறது. இத்திட்டம், ரூபாய் 5000 கோடி வரையில் முதலீட்டை ஈர்க்கும். 50,000 பேருக்கு வேலை வாய்ப்பை உருவாக்கும்.

**கிருஷ்ணகிரி மாவட்டத்தில் சிறப்புப் பொருளாதார மண்டலம்**

‘டிட்கோ’ நிறுவனம், திருவாளர்கள் ஜிஎம்ஆர் இன்ஃப்ராஸ்ட்ரக்சர் நிறுவனத்துடன் சேர்ந்து, ஜிஎம்ஆர் கிருஷ்ணகிரி எஸ்.இ.இஸட். லிமிடெட் என்ற கூட்டு நிறுவனத்தை உருவாக்கியுள்ளது. இத்திட்டத்திற்கான உள்கட்டமைப்பை உருவாக்க ஆகும் செலவு ரூபாய் 2300 கோடி என மதிப்பீடு செய்யப்பட்டுள்ளது. இத்திட்டத்திற்கான நிலத்தைக் கொள்முதல் செய்யும் பணி நடைபெற்று வருகிறது. இந்தச் சிறப்புப் பொருளாதார மண்டலம் முழுவதுமாகச் செயல்படத் தொடங்கும்போது 8 முதல் 10 ஆண்டுகளுக்கு மேற்பட்ட கால அளவில், தகவல் தொழில்நுட்பம், தகவல் தொழில்நுட்பத்தைக் கையாளும் பணிகள், மருந்துகள் தயாரிப்பு, ஆடைகள் தயாரிப்பு, மின்னணுவியல் மற்றும் உணவுப் பொருள் பதப்படுத்துதல் போன்ற தொழிற்சாலைகளை அமைத்து ஏறத்தாழ 70,000 பேருக்கு வேலை வாய்ப்பை உருவாக்கும் என்று எதிர்பார்க்கப்படுகிறது.

**திருநெல்வேலி மாவட்டம் நாங்குநேரியில் சிறப்புப் பொருளாதார மண்டலம்**

‘டிட்கோ’ நிறுவனம், மற்றும் ஏஎம்ஆர் கன்ஸ்ட்ரக்சன்ஸ் கூட்டுச் சேர்ந்து கூட்டுத் தொழில் நிறுவனமான அதாவது ஏஎம்ஆர்எல் இண்டர்நேஷனல் டெக் சிட்டி லிமிடெட் என்ற நிறுவனத்தின் மூலம் நாங்குநேரி வட்டம், திருநெல்வேலி மாவட்டத்தில் பல் வகைப்

பொருட்களைத் தயாரிக்கும் தொழில்களுக்கான சிறப்புப் பொருளாதார மண்டலம் ஒன்றை அமைக்கக் கருதியுள்ளது. இத்திட்டச் செயல்பாட்டிற்காக டிட்கோ மற்றும் ஏஎம்ஆர் கன்ஸ்ட்ரக்ஷன்ஸ் நிறுவனம், மாண்புமிகு தமிழக முதலமைச்சர் முன்னிலையில் 10.4.2008 அன்று கூட்டு முயற்சி ஒப்பந்தத்தில் கையெழுத்திட்டது. இந்தச் சிறப்புப் பொருளாதார மண்டலத் திட்டத்தைச் செயல்படுத்துவதற்கு, மத்திய அரசு, 2007 மே திங்களில் முறையான ஒப்புதல் அளித்தது. மத்திய அரசின் இறுதி அறிவிக்கை எதிர்பார்க்கப்படுகிறது. இத்திட்டத்தின் உள்கட்டமைப்பை உருவாக்க ஆகும் செலவு ரூ.630 கோடி என மதிப்பீடு செய்யப்பட்டுள்ளது. இது, முழுவதுமாக செயல்படத் தொடங்கும் போது, சுமார் 70,000 பேருக்கு வேலை வாய்ப்பை உருவாக்கும். 2008 ஏப்ரல் திங்களில் இத்திட்டத்திற்கான கட்டுமானப் பணிகள் தொடங்கும்.

### எண்ணூரில் சிறப்புப் பொருளாதார மண்டலம்

‘டிட்கோ’ நிறுவனம், எண்ணூர் துறைமுகத்திற்கு அருகில் ஏறத்தாழ 3186 ஏக்கர் நிலப்பரப்பில், ரூபாய் 630 கோடி செலவில், பல் வகைப்பொருள்களை தயாரிக்கும் சிறப்புப் பொருளாதார மண்டலம் ஒன்றை அமைக்கக் கருதியுள்ளது. மோட்டார் வண்டி துணைப் பாகங்கள், பக்குவப்படுத்தப்பட்ட தோல் பொருட்கள், மின்னணுப் பொருட்கள், ஆடைகள், கனரக / இலகுவாக பொறியியல் பொருட்கள் ஆகியவை தெரிவு செய்யப்பட்டு, இலக்கு நிர்ணயிக்கப்பட்ட தொழில்கள் இத்திட்டத்தில் அடங்கும்.

### விருதுநகரில் பல தயாரிப்புப் பொருட்களுக்கான சிறப்புப் பொருளாதார மண்டலத்தை அமைக்கும் திட்டம்

‘டிட்கோ’ நிறுவனம் விருதுநகரில், ரூபாய் 500 கோடி மதிப்பீட்டுச் செலவில், பல்வகைப் பொருட்களைத் தயாரிக்கும் தொழில்களுக்கான சிறப்புப் பொருளாதார மண்டலம் ஒன்றை அமைக்கக் கருதியுள்ளது. இத்திட்டம், சுமார் 50,000 பேருக்கு வேலை வாய்ப்புகளை உருவாக்கும். இத்திட்டத்தைச் செயல்படுத்துவதற்காக, கூட்டுத் தொழில் பங்குதாரரைத் தெரிவு செய்யும் நடவடிக்கையில் ‘டிட்கோ’ நிறுவனம் ஈடுபட்டு வருகிறது.

### முந்திரிக்கான வேளாண்மை ஏற்றுமதி மண்டலம்

கடலூர், தஞ்சாவூர், பெரம்பலூர், புதுக்கோட்டை மற்றும் சிவகங்கை மாவட்டங்களில் உற்பத்தியாகும் முந்திரிகளைக் கொண்டு ஒரு முந்திரி வேளாண் ஏற்றுமதி மண்டலத்தை கடலூர் மாவட்டத்தில் ஏற்படுத்த மத்திய அரசின் அபீடா மற்றும் அரசு வேளாண் துறை, தமிழக அரசு இடையே ஒரு ஒப்பந்தம் கையெழுத்தாகியுள்ளது. தனியார் துறை தொழில்முனைவோர் ஒருவர் தெரிவு செய்யப்பட்டுள்ளார். டிட்கோ நிறுவனம் தனியார் தொழில் முனைவோர்களுடன் இணைந்து ரூபாய் 16.54 கோடி மதிப்பீட்டில் இந்த திட்டத்தை செயல்படுத்துகிறது. சோதனை அடிப்படையில் ஏற்றுமதிகள் தொடங்கியுள்ளன. இத்திட்டத்தின் கீழ் சுமார் 3000 சிறு மற்றும் குறுநில விவசாயிகள் பயன் பெறுவர்.

### நாமக்கல்லில், முட்டைகளுக்கான குளிப்பதன சேமிப்புக்கிடங்கு

'டீக்கோ' நிறுவனம், நாளொன்றுக்கு, 1000 இலட்சம் முட்டைகளைச் சேமித்து வைப்பதற்காக, நாமக்கல்லில் ரூபாய் 10 கோடி செலவில், குளிர்ந்த சேமிப்பு வசதிகளை ஏற்படுத்தக் கருதியுள்ளது. இத்திட்டத்தைச் செயல்படுத்துவதற்காக, கூட்டுத் தொழில் பங்குதாரர் ஒருவரைத் தெரிவு செய்யும் நடவடிக்கையில் 'டீக்கோ' நிறுவனம் ஈடுபட்டு வருகிறது.

**பெட்ரோலியம் இரசாயனப் பொருட்கள் மற்றும் பெட்ரோலிய இரசாயனப் பொருட்கள் முதலீட்டு மண்டலம்**

மத்திய அரசின் இரசாயனப் பொருட்கள் மற்றும் உரங்கள் அமைச்சகம் தொடங்கிய பெட்ரோலிய இரசாயனப் பொருட்கள் மற்றும் பெட்ரோலிய இரசாயனப் பொருட்கள் முதலீட்டு மண்டலக் கொள்கையின்படி, தமிழ்நாட்டின் கடலூர் மற்றும் நாகப்பட்டினம் ஆகிய மாவட்டங்களில் பெட்ரோலியம் இரசாயனப் பொருட்கள் மற்றும் பெட்ரோலிய இரசாயனப் பொருட்கள் முதலீட்டு மண்டலத்தை அமைப்பதற்கான செயற் குறிப்பு ஒன்றினை, 'டீக்கோ' நிறுவனம் தயாரித்துள்ளது. இச்செயற்குறிப்பு, மத்திய அரசின் அனுமதியை எதிர்பார்த்துள்ளது. மத்திய அரசுக்கு அனுப்பப்பட்ட பெட்ரோலியம், இரசாயனப் பொருட்கள் முதலீட்டு மண்டலத்திற்கான செயற்குறிப்பில், கடலூர் மற்றும் நாகப்பட்டினம் ஆகிய மாவட்டங்களிலுள்ள குறிப்பிட்ட பகுதிகளில், சாலை, இருப்புப்பாதை மற்றும் துறைமுக கட்டமைப்புகள் ஆகியவற்றை மேம்படுத்துவதற்காகவும், மின்சாரம் மற்றும் நீர்வள ஆதாரங்களை உருவாக்குவதற்காகவும், மத்திய மாநில அரசுகளின் முதலீடான ரூபாய் 6,189.00 கோடியும் அடங்கும்.

## தமிழ்நாடு தொழில் முன்னேற்ற நிறுவனம்

தமிழ்நாடு தொழில் முன்னேற்ற நிறுவனம்(சிப்காட்), இந்திய நிறுவனச் சட்டம் 1956ன் கீழ் 1971ஆம் ஆண்டில் தொடங்கப்பட்டது. தமிழ்நாட்டினை உலகளவில் ஒரு தொழில் உற்பத்தி மையமாக உருவாக்க, தமிழ்நாடு முழுமையிலும் மேம்படுத்தப்பட்ட தொழில் மனைகளை தொழில் முனைவோர்களுக்கு வழங்குதல் சிப்காட் நிறுவனத்தின் ஒட்டுமொத்த தொலை நோக்கு பார்வையாகும். இதற்கு ஏதுவாக, 20000 ஏக்கர் பரப்பளவில் நில வங்கியை ஐந்து ஆண்டுகளுக்குள் ஏற்படுத்த உள்ளது. இந்நில வங்கி மாநிலம் முழுவதும் விரிந்து இருக்கும்.

சிப்காட் நிறுவனம், மாநிலம் முழுவதும், குறிப்பாக தொழில் சிறப்பு பெருவழிச்சாலைகளில், அனைத்து உட்கட்டமைப்பு வசதிகளுடன் கூடிய புதிய தொழில் வளாகங்களை / பூங்காக்களை உருவாக்க முனைந்து வருகிறது. கடந்த இரண்டு ஆண்டுகளில் தொழிற் கூடங்களுக்கான நில ஒதுக்கீட்டில் குறிப்பிடத்தக்க முன்னேற்றம் காணப்பட்டுள்ளது. இதனால், முதலீடு மற்றும் வேலைவாய்ப்பு பெருமளவில் கூடியுள்ளது. சிப்காட், 2006-2008 ஆண்டுகளில், 305 தொழிற்கூடங்களுக்கு 3396 ஏக்கர் நிலப்பரப்பினை ஒதுக்கீடு செய்துள்ளது. இவை சுமார் 99,000 பேருக்கு வேலைவாய்ப்பினை உருவாக்கியுள்ளது.

### கடந்த காலச் சாதனைகள் – மேல்நோக்குப் பார்வை

#### தொழில் வளாகங்கள் / பூங்காக்கள்/வளர்ச்சி மையங்கள் :

‘சிப்காட்’ நிறுவனம், தமிழகத்தில் 12க்கும் மேற்பட்ட மாவட்டங்களில், இதுவரையில், இராணிப்பேட்டை, ஓசூர், கும்மிடிப்பூண்டி, தூத்துக்குடி, கடலூர், புதுக்கோட்டை, மானாமதுரை, பர்கூர், நிலக்கோட்டை, மற்றும் செய்யாறு ஆகிய 10 இடங்களில் தொழில் வளாகங்களையும், கும்மிடிப்பூண்டி ஏற்றுமதி மேம்பாட்டு தொழில்பூங்கா, இருங்காட்டுக்கோட்டை, சிறுசேரி மற்றும் திருப்பெரும்புதூர் ஆகிய 4 இடங்களில் தொழில் பூங்காக்களையும், பெருந்துறை, கங்கைகொண்டான், ஓரகடம் ஆகிய 3 இடங்களில் வளர்ச்சி மையங்களையும் ஏற்படுத்தியுள்ளது.

#### தொழில்வகைச் சார்ந்த சிறப்பு பொருளாதார மண்டலங்கள்:

மாறிவருகிற தொழில் சூழ்நிலையைக் கருத்திற் கொண்டு, அயல்நாட்டு நேரடி முதலீடுகளை ஈர்ப்பதற்காக, திருப்பெரும்புதூரில் (570.92 ஏக்கர்) மின்னணு / தொலைத் தொடர்பு வன்பொருள் சிறப்பு பொருளாதார மண்டலம், ஓரகடத்தில் (347.66 ஏக்கர்) மின்னணு வன்பொருள் சிறப்பு பொருளாதார மண்டலம், பெருந்துறையில் (263.19 ஏக்கர்) பொறியியல் துறை சிறப்பு பொருளாதார மண்டலம், கங்கைகொண்டானில் (255 ஏக்கர்) போக்குவரத்து பொறியியல் பொருட்களுக்கான சிறப்பு பொருளாதார மண்டலம், செய்யாறில் (255 ஏக்கர்) மோட்டார் வாகன துணைப்பாகங்களுக்கான சிறப்பு பொருளாதார மண்டலம், இருங்காட்டுக்கோட்டையில் (153.65 ஏக்கர்) காலணிகளுக்கான சிறப்பு பொருளாதார மண்டலம், இராணிப்பேட்டையில் (260 ஏக்கர்) தோல்பொருட்கள் சிறப்பு பொருளாதார மண்டலம் ஆகிய ஏழு சிறப்பு பொருளாதார மண்டலங்கள் சிப்காட் நிறுவனத்தின் தொழில்வளாகங்களில் நிறுவப்பட்டுள்ளன.

‘சிப்காட்’ நிறுவனம் தொடங்கப்பட்ட நாளிலிருந்து 22847.22 ஏக்கர் நிலத்தைக் கையகப்படுத்தியுள்ளது. அதில், 18,534.24 ஏக்கர் நிலம் ஒதுக்கீடு செய்யத்தக்கதாகும். இந்நிறுவனம் இதுவரையில் 1651 தொழிற்கூடங்களுக்கு 13315 ஏக்கர் நிலப்பரப்பினை ஒதுக்கீடு செய்துள்ளது.

2006-2008 ஆம் ஆண்டுகளில் 2575 ஏக்கர் நிலம் கையகப்படுத்தப்பட்டுள்ளது. 1996-2001 ஆண்டுகளில் 9159.47 ஏக்கர் பரப்பு நில வங்கியை ஏற்படுத்தியுள்ளது குறிப்பிடத்தக்க அம்சமாகும். பின்வரும் காலங்களில் இந்த மாநிலம் தொழில்மய கொள்கையை மிகத் தீவிரமாக செயல்படுத்த இந்நில வங்கி பெரிதும் உதவும்.

### நிதிச் செயல்பாடு

2006-2007ஆம் ஆண்டிலிருந்து இந்நிறுவனத்தின் நிதிச் செயல்பாடு குறிப்பிடத்தக்க முன்னேற்றம் அடைந்துள்ளது. 2007ஆம் ஆண்டுக்கான மொத்த வியாபாரத் தொகை ரூபாய் 169.15 கோடியிலிருந்து ரூபாய் 329.90 கோடியாக அதிகரித்ததுடன் ரூபாய் 56.69 கோடி நிகர ஆதாயம் ஈட்டியுள்ளது. மொத்த வியாபாரத் தொகை அதிகரித்ததால், சிப்காட் நிறுவனம், 2006-2007ஆம் ஆண்டில் 20 சதவீதம் ஆதாயப்பங்குத் தொகையாக ரூபாய் 11.58 கோடியினை அரசுக்கு அளித்துள்ளது. 2007-2008ஆம் ஆண்டில் குறிப்பிட்டு சொல்லத்தக்களவில் ரூபாய் 72.14 கோடி நிகர ஆதாயத்துடன் ரூபாய் 441.78 கோடி மொத்த வியாபாரத் தொகையை ஈட்டியுள்ளது. இதன் காரணமாக 20% ஆதாயப் பங்குத் தொகை தொடர்ந்து இவ்வாண்டும் அரசுக்கு அளிக்கப்படும்.

#### ரூபாய் கோடியில்

31 மார்ச்	2001	2002	2003	2004	2005	2006	2007	2008
வரவு	37.83	34.75	39.07	56.11	106.64	169.15	329.90	441.78
நிகர இலாபம்/ நஷ்டம்	(23.59)	(11.76)	(29.15)	0.57	2.97	23.18	56.69	72.14
ஆதாயப் பங்குத் தொகை						5.79	11.58	11.58

### வருங்காலத் திட்டங்கள் மற்றும் திட்டப்பணிகள்

#### அ) விரிவாக்கத் திட்டப் பணிகள்:

‘சிப்காட்’ நிறுவனம், 1122.27 ஏக்கர் நிலப்பரப்பில் இருங்காட்டுக் கோட்டை தொழிற்பூங்காவை (பிள்ளைப்பாக்கம்) விரிவாக்கம் செய்யும் பணியையும் 977.81 ஏக்கர் நிலப்பரப்பில், ஓரகடம் வளர்ச்சி மையத்தை (ஓரகடம்-சென்னாகுப்பம்) விரிவாக்கம் செய்யும் பணியையும் மேற்கொண்டுள்ளது. இவ்விரு திட்டப்பணிகளும் 2008 ஜூன் திங்களுக்குள் நிறைவடையும்.

இந் நிறுவனம், 2300 ஏக்கர் நிலப்பரப்பில் செய்யாறு தொழிற்பூங்காவை விரிவாக்கம் செய்யும் திட்டப்பணியையும் மேற்கொண்டுள்ளது. நிலம் கையகப்படுத்தும் பணி தற்போது தொடக்க நிலையில் உள்ளது.

இந் நிறுவனம், 1256 ஏக்கர் நிலப்பரப்பில் பெருந்துறை வளர்ச்சி மையத்தின் விரிவாக்கத் திட்டப்பணியையும் மேற்கொண்டுள்ளது.

வடக்குப்பட்டு கிராமம் முதலியவற்றில் 350 ஏக்கர் நிலப்பரப்பில் ஓரகடம் வளர்ச்சி மையம் விரிவாக்கம் நிலை-I பணியையும், மாத்தூர் கிராமம் முதலியவற்றில் 650 ஏக்கர் நிலப்பரப்பில் ஓரகடம் வளர்ச்சி மையம் விரிவாக்கம் நிலை-II பணியையும் மேற்கொண்டுள்ளது.

### ஆ) நில வங்கி:

சமுதாய அடிப்படைக் கட்டமைப்புகள் உள்ளிட்ட தரமான அடிப்படைக் கட்டமைப்பு வசதிகளுடன் கூடிய நில வங்கியை உருவாக்குவதற்காக, ஐந்து ஆண்டு கால அளவிற்குள் சுமார் 20,000 ஏக்கர் நிலத்தைத் தெரிவு செய்து கையகப்படுத்துவதற்கு 'சிப்காட்' நிறுவனம் நடவடிக்கை மேற்கொண்டு வருகிறது. சிப்காட் நிறுவனத்தில் இதற்கெனச் செயல்படும் பிரிவு, காஞ்சிபுரம், வேலூர், திருவள்ளூர், கிருஷ்ணகிரி, தருமபுரி, ஈரோடு, சேலம், மதுரை, விருதுநகர் மற்றும் தூத்துக்குடி ஆகிய பல்வேறு மாவட்டங்களில் சுமார் 23,000 ஏக்கர் நிலப்பரப்பை தெரிவு செய்துள்ளது. தொழிற்பூங்காக்களை உருவாக்குவதற்காக கையகப்படுத்த தெரிவு செய்யப்படும் இந்நிலங்கள் அனைத்தும் இயன்ற வரையில் பயிரிடமுடியாத, புன்செய் மற்றும் தரிசு நிலங்களாக இருக்கும்.

### சிறப்பு திட்டப் பணிகளைச் செயல்படுத்துதல்

#### தொழில் சிறப்புப் பெருவழிச்சாலை:

'சிப்காட்' நிறுவனம், சிறப்பு பொருளாதார மண்டலங்கள், தகவல் தொழில் நுட்பப் பூங்கா, சமுதாய அடிப்படைக் கட்டமைப்பு முதலியவற்றுடன் முதல்நிலையாக சென்னை திருப்பெரும்புதூர் - இராணிப்பேட்டை பெருவழியையும் இரண்டாம் நிலையாக இராணிப்பேட்டை-ஓசூர் பெருவழியையும் தொழில் சிறப்பு பெருவழிச் சாலையாக உருவாக்கி வருகிறது. பெருவழி மேம்பாட்டு வரைவு திட்டத்தை தயாரிப்பதற்காக, புகழ் பெற்ற ஆலோசகர்களிடமிருந்து வரப்பெற்றுள்ள விருப்பறிவிப்புகள் பரிசீலிக்கப்பட்டு வருகிறது.

அதைப்போன்று, புதிய தொழில் வளாகங்களை / நகரியங்களை / துறைமுகங்களை இணைப்பதற்காக மதுரை - தூத்துக்குடி, மதுரை-திருநெல்வேலி, கோயம்புத்தூர் - சேலம் வரையிலான மற்றொரு தொழில் சிறப்பு பெருவழிச்சாலை அமைக்கப்படும்.

#### நுண்ணிய உயர் தொழில் நுட்பப் பூங்கா:

'சிப்காட்' நிறுவனம், அதன் தொழில் வளாகங்களையொட்டி அமைந்துள்ள பல்கலைக் கழகங்கள் மற்றும் ஆராய்ச்சி வளர்ச்சி மையங்களின் ஒத்துழைப்புடன், கீழ்க்காணும் இடங்களில், 25 ஏக்கர் அல்லது அதற்கு மேற்பட்ட பரப்பில், சிறப்பு பொருளாதார மண்டலம் / உள்நாட்டு கட்டணப் பகுதியில் நுண்ணிய உயர் தொழில் நுட்பப் பூங்காவை, தொகுப்பு முறையில் உருவாக்கவுள்ளது.

- சிப்பத்தை ஒன்றாக இணைத்தல் மற்றும் சோதனை செய்தல், மின்னணு வன்பொருள் / மோட்டார் வாகன துணை பாகங்கள், உயிர் மருத்துவம், உயிர் தொழில் நுட்பவியல் மற்றும் மக்கள் நல்வாழ்வுக்காக (சுகாதார) சென்னை அருகே சிறுசேரியில் தொழிற்பூங்கா.
- வேளாண்மை, கால்நடை பராமரிப்பு, வனம், சுற்றுச்சூழல் மற்றும் கதிரொளி தொழில் நுட்ப உத்திக்காக கோயம்புத்தூரில் தொழிற்பூங்கா.

- கனரக பொறியியல், உணவுப்பொருள் பதப்படுத்தல் ஆகியவற்றுக்காக திருச்சி மற்றும் இரசாயனப் பொருளுக்காக காரைக்குடி ஆகிய இடங்களில் தொழிற்பூங்கா.
- ஆப்டோ – தொழில்நுட்பவியல், மின்சாதன துணைப் பாகங்கள், தகவல் தொடர்பு பொறியியல், ரப்பர் தொழிற்சாலைகள் மற்றும் கட்டடச் சாதனங்களுக்கான துணைப்பாகங்கள் ஆகியவற்றுக்காக மதுரையில் தொழிற்பூங்கா.

**சென்னை அருகில் நீர் பெருக்கத் திட்டம்**  
(மேம்படுத்தல், உருவாக்குதல், சொந்தமாக்குதல், மாற்றுதல், இயக்குதல் என்ற அடிப்படையில்-DBOOT)

**நீர் மறுசுழற்சி :**

சென்னைப் பெருநகர் குடிநீர் வழங்கல் மற்றும் கழிவு நீரகற்று வாரியத்திடமிருந்து பெறவுள்ள கழிவு நீரை பயன்படுத்தி மேம்படுத்தல், உருவாக்குதல், சொந்தமாக்குதல், மாற்றுதல், இயக்குதல் என்ற அடிப்படையில்(DBOOT), கோயம்பேடு அருகில் மூன்றாம் படிநிலை சுத்திகரிப்பு மற்றும் எதிர் சவ்வூடு பரவல் தளவாடத்தை சிப்காட் நிறுவனம் அமைக்கக் கருதியுள்ளது. இங்கு சுத்திகரிக்கப்படும் நீர் இருங்காட்டுக் கோட்டை, ஓரகடம் மற்றும் திருப்பெரும்புதூர் 'சிப்காட்' தொழிற் பூங்காக்களில் உள்ள தொழிற்சாலைகளுக்கு வழங்கப்படும். இத்திட்டத்தினை தனியார் மூலம் செயல்படுத்த உரிய ஒரு நிறுவனத்தினை தெரிவு செய்வதற்காக, மேம்படுத்தல், உருவாக்குதல், சொந்தமாக்குதல், உருவாக்குதல், மாற்றுதல், இயக்குதல் ஆகியவற்றில் அனுபவம் பெற்ற ஒரு ஆலோசகர் நிறுவனத்தின் மூலமாக ஏல ஆவணம் தயாரிக்கும் பணி நடைபெற்று வருகிறது.

**ஆடைகள் பூங்கா, இருங்காட்டுக் கோட்டை:**

'சிப்காட்' நிறுவனம், ஆடைகள் பூங்கா அமைப்பதற்காக, அதன் இருங்காட்டுக் கோட்டை தொழிற் பூங்காவில் 123.83 ஏக்கர் நிலத்தை ஒதுக்கீடு செய்துள்ளது. இந்தப் பூங்காவில் சிறப்பு அடிப்படைக் கட்டமைப்பு வசதிகளைச் செய்து கொடுப்பதற்காக 'அஸைடு' (ASIDE) நிறுவனம் ரூபாய் 7 கோடி மானியம் அனுமதித்துள்ளது. பணிக்குச் செல்லும் பெண்களுக்கான தங்குமில்லம், குழந்தைகள் காப்பகம், பல் நோக்கு மையம், வடிவமைப்பு நிலையம், சோதனை மையம் முதலியவை இதில் அடங்கும்.

**சரக்குப் பெட்டக நிலையம்:**

சென்னை துறைமுக பொறுப்புக் கழகம், சிப்காட் பிள்ளைப்பாக்கம் தொழில் வளாகத்தினில், தேசிய நெடுஞ்சாலையையும் துறைமுகத்தினையும் இணைத்து சரக்கு பெட்டக (துறைமுகத்துக்கு அப்பால்) வசதியை ஏற்படுத்த உத்தேசித்துள்ளது. அம்பத்தூரிலிருந்து திருப்பெரும்புதூர் வரை அமைக்கவுள்ள இரயில்வே பக்க இருப்புப் பாதையை, இந்த நிலம் வரையில் நீட்டிக்கவும் உத்தேசிக்கப்பட்டுள்ளது.

**சுற்றுச் சூழல் பாதுகாப்பு:**

சுற்றுச் சூழல் பாதுகாப்பிற்காக, சும்மிடிப்பூண்டி சிப்காட் ஏற்றுமதி மேம்பாட்டு தொழில் பூங்காவில் (EPIP) 66 ஏக்கர் நிலப்பரப்பில், அபாயகரமான கழிவுகள் சுத்திகரிப்பு, சேமிப்பு மற்றும் அகற்றுதல் வசதி (HWTSD) ஏற்படுத்தப்பட்டுள்ளது. (சுற்றுச் சூழல் மற்றும் வனத்துறையின் 17.5.2005 ஆம் நாளிட்ட 67 ஆம் எண் அரசாணை(நிலை)யின்படி) இதற்காக, தொடக்கத்தில் திருவாளர்கள் இண்டஸ்டிரியல் வேஸ்ட் மேனேஜ்மென்ட் அசோசியேசனுக்கு 26.91 ஏக்கர் நிலம் ஒதுக்கீடு செய்யப்பட்டு இந்நிறுவனம் மேற்படி வசதியினை செயல்படுத்த தொடங்கியுள்ளது.

இதே போன்ற வசதியினை பெருந்துறை சிப்காட் வளாகத்திலும் ஏற்படுத்த சுற்றுச்சூழல் செயல்விளைவு மதிப்பீட்டினை மேற்கொள்ள திருவாளர்கள் இண்டஸ்டிரியல் வேஸ்ட் மேனேஜ்மென்ட் அசோசியேசனுக்கு 50 ஏக்கர் நிலம் ஒதுக்கீடு செய்ய அனுமதியும் வழங்கப்பட்டுள்ளது.

### **தொகுப்பு ஊக்க நிதியுதவி:**

சென்னை, திருவள்ளூர் மற்றும் காஞ்சிபுரம் மாவட்டங்கள் தவிர்த்து மற்ற மாவட்டங்களில் மூன்று ஆண்டுகளுக்குள் ரூபாய் 250 கோடிக்கு மேல், தகுதியுள்ள நிலையான சொத்துக்களில் முதலீடு செய்து அமைக்கப்பட்டுள்ள புதிய உற்பத்தி தொழிற்கூடங்கள், அமைப்பு ரீதியிலான தொகுப்பு ஊக்க நிதியுதவியைப் பெறத் தகுதியுடையவையாகும். சென்னை, திருவள்ளூர் மற்றும் காஞ்சிபுரம் ஆகிய மாவட்டங்களைப் பொறுத்த நேர்வில், இந்நிதி உதவியைப் பெற மேற்படி சொத்துக்களில் குறைந்த அளவு முதலீடு ரூபாய் 350 கோடியாக இருக்க வேண்டும்.

இந்த தொகுப்பு ஊக்க நிதி உதவி ஏற்கனவே தொடங்கப்பட்ட உற்பத்தி தொழிற்கூடங்களின் விரிவாக்கத் திட்டங்களுக்கும் வழங்கப்படும். இந்நிதி உதவியில் மென் கடன் / மதிப்புக் கூட்டு வரியை ஈடு செய்தல், முதலீடு மேம்பாட்டு உதவித் தொகை, மாநில மூலதன உதவித் தொகை, அத்தியாவசியமான அடிப்படைக் கட்டமைப்பு வசதி உதவித் தொகை, பயிற்சி உதவித் தொகை அடங்கும்.

### **அரசு தனியார் பங்கேற்பு முறை மூலம் சிறப்பு பொருளாதார மண்டலம்:**

கோயம்புத்தூர் அருகில் 250 ஏக்கர் நிலப்பரப்பில், பம்புகள், மோட்டார்கள் மற்றும் வார்ப்படம் போன்ற பொறியியல் பொருட்களுக்கான ஒரு சிறப்பு பொருளாதார மண்டலம் (குறிப்பிட்ட தொழில்வகையைச் சார்ந்தது) அரசு மற்றும் தனியார் பங்கேற்பு முறையில், இந்திய வர்த்தக சபை மற்றும் கோயம்புத்தூரில் அமைந்துள்ள ஏனைய தொழிற் சங்கங்களின் பங்கேற்புடன் ஏற்படுத்தப்படும்.

## தமிழ்நாடு தொழில் முதலீட்டுக் கழகம்

1. தமிழ்நாடு தொழில் முதலீட்டுக் கழகம் தற்பொழுது தமிழ்நாட்டில் எப்பகுதியிலும் புதிய தொழில்கள் நிறுவவும் ஏற்கனவே உள்ள தொழிற்சாலைகளை விரிவுபடுத்தவும் நவீனமயமாக்கிடவும் நிலம் வாங்குதல், கட்டிடம் கட்டுதல் மற்றும் இயந்திரங்கள் வாங்குதல் ஆகியவற்றிற்கும் நிதியுதவி அளிக்கிறது. மேலும் இக்கழகம் கட்டிடம் கட்டுதல், தளவாடம் மற்றும் இயந்திரங்கள் வாங்குவதற்கு நிதியுதவி அளிக்கிறது.

31.3.2007 வரை இக்கழகம் 1,00,763 நிறுவனங்களுக்கு ரூ.5827.48 கோடி கடன் வழங்கியுள்ளது. 2007-2008ல் தோராயமாக 20650 நபர்களுக்கு வேலை வாய்ப்பு உருவாகும் என எதிர்பார்க்கப்படுகிறது..

இக்கழகம் தொடர்ந்து 2007-2008 ஆம் ஆண்டில் ரூ. 6 கோடி நிகர ஆதாயம் ஈட்டும்..

2. வர்த்தக வங்கிகளை விட இக்கழகத்தில் நிதியுதவி பெறுவதால் அடையப் பெறும் நன்மைகள் :

முதன் முதலாக தொழில் தொடங்க விரும்பும் தொழில் முனைவோருக்கு கடன் உதவி வழங்க அவர்களிடமிருந்து குறைந்த மூலதனத்தையும் சிறிய அளவிலான துணைப் பிணையமும் பெற்று நீண்ட கால தவணையிலும் நிரந்தர வட்டி விகிதத்திலும் கடனைத் திருப்பிச் செலுத்த இக்கழகம் உதவி செய்கிறது. மேலும் இக்கழகம் மத்திய மாநில அரசுகளால் கொடுக்கப்படும் மான்யங்களைத் தொழில் முனைவோருக்கு வழங்கி வருகிறது.

3. தமிழ்நாடு தொழில் முதலீட்டுக் கழகம் இயக்கும் திட்டங்கள் :

- 3.1. இம்மாநிலத்தின் தொழில் வளர்ச்சியினைத் தொடர்ந்து ஊக்குவிக்கும் முகமாக தமிழ்நாடு தொழில் முதலீட்டுக் கழகம் குறு, சிறு, நடுத்தர மற்றும் பெரிய தொழில் நிறுவனங்களுக்கு கடன் உதவி அளித்து வருகிறது. இக்கழகம் அளிக்கும் நிதி உதவியில் 90 விழுக்காடு குறு, சிறு மற்றும் நடுத்தர நிறுவனங்களுக்கு குறிப்பாக சிறு தொழில் நிறுவனங்களுக்கு செல்கிறது. இதில் சுமார் 40 விழுக்காடு முதன் முதலாக தொழில் தொடங்க விரும்பும் தொழில் முனைவோருக்குச் சேரும். இக்கழகம் தற்போது இயக்கி வரும் சில முக்கிய திட்டங்களின் சிறப்பியல்புகள் கீழே தரப்பட்டுள்ளன.

- 3.2. குறு மற்றும் சிறு தொழில் நிதியுதவித் திட்டம் :

இக்கழகம் ஆகஸ்டு 2007 ல் குறு மற்றும் சிறு தொழில் நிறுவன நிதியுதவித் திட்டத்தை அமல்படுத்தியுள்ளது. முதன் முதலாக தொழில் தொடங்க விரும்பும் தொழில் முனைவோரும் ஏற்கனவே உள்ள நிறுவனத்தை நவீனமயமாக்க அல்லது விரிவுபடுத்த விரும்பும் தொழில் முனைவோரும் திட்ட முதலீடு ரூ 50 லட்சங்களுக்கு மிகாமல் இருப்பின் பொதுவாகப் பெறப்படும் மூலதனம் 33.3 விழுக்காடுகளுக்குப் பதிலாக மிகக் குறைந்த 20 விழுக்காடு மூலதனத்தில் இத்திட்டத்தின் கீழ் பயன் பெறலாம்.

- 3.3. தொழில் மேம்பாடு நிதி திட்டத்தின் கீழ் ஜவுளித் தொழில் :

1999 ஆம் ஆண்டு இந்திய அரசு ஜவுளி மற்றும் சணல் தொழில்களை மேம்படுத்த தொழில் மேம்பாட்டு நிதி என்ற ஒரு திட்டத்தை ஏற்படுத்தியது. இத்திட்டத்தின்

கீழ்க்குறிப்பிட்ட இயந்திரங்கள் வாங்கும் தொழில் நிறுவனங்களுக்கு இயந்திரங்கள் மதிப்பில் குறிப்பிட்ட மூலதன மான்யம் மற்றும் வட்டி மான்யத்தை இக்கழகம் வழங்குகிறது.

மத்திய அரசின் கீழ் இயங்கும் ஜவுளித் துறையினால் 1.4.2007-லிருந்து இத்திட்டம் தற்காலிகமாக நிறுத்தப்பட்டு பின்பு நவம்பர் 2007-ல் தான் மீண்டும் நடைமுறைக்கு வந்தது. 2007-08 ஆம் ஆண்டில் இத்திட்டத்தின் கீழ் ரூ.16.08 கோடி வழங்கப்பட்டுள்ளது.

### 3.4. காற்றாலைத் திட்டங்கள்

கடந்த 6 ஆண்டுகளில் இக்கழகம் இதுவரை ரூ.141 கோடி முதலீட்டில் 76 காற்றாலை நிறுவனங்களுக்கு அவர்கள் காற்றாலை நிறுவ நிதியுதவி அளித்துள்ளது. இந்நிறுவனங்கள் 40 MW மின் உற்பத்தி செய்கிறது.

### 4. மான்யங்களை வழங்கும் முகவராகச் செயல்படுதல்

மத்திய மற்றும் மாநில அரசுகளின் மான்யங்களை வழங்கும் ஒரு இணைப்பு முகவராக இக்கழகம் நியமிக்கப்பட்டுள்ளது.

அ. தற்போது புதிய அண்ணா மறுமலர்ச்சி திட்டத்தின் கீழ் வழங்கப்படும் அனைத்து மூலதன மான்யங்களையும் பயனாளிகளுக்கு இக்கழகம் வழங்குகிறது.

ஆ. நடுத்தர மற்றும் பெரிய தொழில் நிறுவனங்களுக்கு வழங்கப்படும் பெரிய அளவிலான மான்யங்கள் (சிப்காட் நிறுவனத்தால் அளிக்கப்படும் தொகுப்புத் திட்டங்கள் கீழ் வழங்கப்படும் மான்யங்கள் நீங்கலாக) அனைத்தையும் இக்கழகத்தின் மூலம் வழங்கப்படுகிறது.

இ. தொழில் மேம்பாடு மற்றும் நவீனப்படுத்துவதற்காகவும் மற்றும் ஐ.எஸ்.ஓ. தரச்சான்றிதழ் மற்றும் ஆராய்ச்சி மேம்பாடுகள் போன்றவற்றிற்காகவும் காலக் கடன் பெறும் சிறு தொழில் நிறுவனங்களுக்கு 3 விழுக்காடு பின் முனை வட்டி மான்யம் வழங்கப்படுகிறது.

ஈ. தொழில் நுட்பவியல் மேம்பாட்டிற்காகவும் தொழிலை நவீனப்படுத்துவதற்காகவும் இக்கழகத்திடமிருந்து நிதியுதவி பெற்ற சிறு தொழில் நிறுவனங்களுக்கு கடன் இணைந்த மூலதன மான்யம் (15 விழுக்காடு) வழங்க இக்கழகத்தை ஒரு முகவராக மத்திய அரசு நியமித்துள்ளது. இதன்படி, இயந்திர தளவாடங்கள் வாங்கிய முதலீட்டில் (ரூபாய் 15 லட்சத்திற்கு மிகாமல்) மூலதன மான்யம் வழங்கப்படுகிறது.

உ. உணவு பதப்படுத்தும் தொழிலைச் செய்வதற்காக இக்கழகத்திடம் நிதியுதவி பெற்று தொழில் நடத்தி வரும் நிறுவனங்களின் மான்யக் கோரிக்கைகளை பரிசீலிப்பதற்காக மத்திய அரசு இக்கழகத்தை ஒரு செயல் அமைப்பாக நியமித்துள்ளது. இத்திட்டத்தின் கீழ், இயந்திர தளவாடங்களின் மதிப்பில் 25 சதவிகிதம் அல்லது ரூ.50 லட்சத்திற்கு மிகாமல் மான்யம் வழங்கப்படுகிறது.

### 1. செயலாக்கம்

கடந்த 8 ஆண்டுகளில் இக்கழகத்தின் செயலாக்கம் கீழே தரப்பட்டுள்ளது.

## 2. 2008-09 ஆம் ஆண்டில் செயல் திட்டம்

2008-09 ஆம் ஆண்டில் ரூ.750 கோடி அளவிற்கு கடன் வழங்கவும் ரூ.450 கோடி கடன் பட்டுவாடா செய்யவும் இக்கழகம் உத்தேசித்துள்ளது. 2010 ஆம் ஆண்டிற்குள் தொழில் முனைவோருக்கு ரூ.1000 கோடி அளவிற்கு கடன் அனுமதி வழங்கவும், ரூ.500 கோடி அளவிற்கு கடன் பட்டுவாடா செய்யவும் இக்கழகம் உறுதி பூண்டுள்ளது.

ஆதாயம் தராத சொத்துக்களின் நிகர மதிப்பை 13 விழுக்காட்டிலிருந்து 10 சதவிகிதமாக மார்ச் 2009 க்குள் குறைக்க இக்கழகம் உத்தேசித்துள்ளது.

## தமிழ்நாடு செய்தித்தாள் காகித நிறுவனம்

தமிழ்நாடு செய்தித்தாள், காகித நிறுவனம் 1979ஆம் ஆண்டு தமிழ்நாடு அரசால் கரும்புச் சக்கையை முக்கிய மூலப் பொருளாகக் கொண்டு செய்தித்தாள் மற்றும் அச்ச எழுது காகிதம் தயாரிக்க, நிறுமங்கள் சட்டம் 1956இன் கீழ் ஒரு வரையறுக்கப்பட்ட பொது நிறுவனமாக நிறுவப்பட்டது.

### நிறுவனத்தின் குறிக்கோள் பணித்திட்டம்

“நீடித்த மேம்பாட்டிற்காக புதிய தொழில்நுட்ப உத்திகளை பயன்படுத்துவதன் மூலம் உயரிய தரமுள்ள சுற்றுசூழலுக்கு ஏற்ற காகிதங்களை தயாரிப்பதில் அங்காடியில் முதன்மை நிறுவனமாக திகழ்தல்.”

தமிழ்நாடு செய்தித்தாள் காகித நிறுவனம் இந்திய காகிதத் துறையில் ஒப்புகொள்ளப்பட்ட தலைமை நிறுவனமாக உள்ளது. மேலும், கரும்பு சக்கையிலிருந்து காகிதம் செய்யும் உலகத்தின் பெரிய காகித ஆலை என்ற நற்சான்றையும் பெற்றுள்ளது. இந்நிறுவனம் நாட்டில் ஒரே இடத்தில் அமைந்துள்ள பெரிய காகித ஆலை ஆகும். தமிழ்நாடு செய்தித்தாள், காகித நிறுவனம் தொடர்ந்து அதிக உற்பத்தியையும் உற்பத்தித் திறன் செயல்பாட்டையும் அடைந்துள்ளது.

### 2007-08 ஆம் ஆண்டில் எதிர்பார்க்கப்படும் இலாபம் மற்றும் 2008-09 ஆம் ஆண்டிற்கான இலாப இலக்கு

2007-08 ஆம் ஆண்டில் வரிக்கு முன் இலாபம் ரூ.167 கோடியாக இருக்குமென எதிர்பார்க்கப்படுகிறது. 2008-09 ஆம் ஆண்டிற்கான வரிக்கு முன்இலாப இலக்கு ரூ.206 கோடியாக நிர்ணயிக்கப்பட்டுள்ளது.

### தமிழ்நாடு செய்தித்தாள், காகித நிறுவனம் 2007-2008 ஆம் ஆண்டில் எடுத்துள்ள முயற்சிகள்:

- ஆலை மேம்பாட்டுத் திட்டம் ரூ.565 கோடியில் மே 2008 ல் முடிக்கப்படும்.
- தமிழ்நாடு செய்தித்தாள், காகித நிறுவனம் 31.3.2008 வரை 29,962 ஏக்கர் நிலங்களில் விவசாய பண்ணை திட்டம் மற்றும் நிறுவன பண்ணைத் திட்டம் மூலம் கூழ் மரங்களை வளர்த்துள்ளது. இதில் இவ்வாண்டு பயிர் செய்யப்பட்ட 10,616 ஏக்கர் நிலங்களும் அடங்கும்.
- தமிழ்நாடு செய்தித்தாள், காகித நிறுவனம் இன்றைய தொழில் நுட்பத்திற்கு ஏற்ற ஒரு விதை இல்லா வீரிய நாற்று, இனப்பெருக்கம் மற்றும் ஆராய்ச்சி மையத்தை நிறுவியுள்ளது. இம்மையம் ஆண்டொன்றுக்கு 1.5 கோடி கலப்பின தாய் கன்றுகளை உற்பத்தி செய்யும். இங்கு வளர்க்கப்படும் கன்றுகள் மிகவும் மலிவான விலையில் விவசாயிகளுக்கு அளிக்கப்படும். விவசாயிகள் வளர்க்கும் யூக்கலிப்டஸ் / சவுக்கு மரங்களை அவர்களிடமிருந்து தமிழ்நாடு செய்தித்தாள், காகித நிறுவனம் வாங்கிக்

கொள்ளும். வறண்ட நில விவசாயிகள் ஆண்டொன்றுக்கு ஒரு ஏக்கருக்கு சுமார் ரூ.8,000 வருமானம், மேற்கண்ட முயற்சிகளின் மூலம் பெறுவர் என்று எதிர்பார்க்கப்படுகிறது

## 2008-09 ஆண்டிற்கான திட்டங்கள்

- காகித உற்பத்தியை ஆண்டொன்றுக்கு 2,45,000 டன்களிலிருந்து ஆண்டொன்றுக்கு 4,00,000 டன்னாக அதிகரிக்கும் ஆலை விரிவாக்கத் திட்டம் 2008-09ஆம் ஆண்டு செயல்பாட்டிற்கு எடுத்துக்கொள்ளப்பட்டு மார்ச் 2010ல் முடிக்கப்படும். இதற்கான மூலதனம் ரூ.725 கோடி.
- 1985ஆம் ஆண்டு நிறுவப்பட்ட முதலாம் காகித இயந்திரத்தின் இயக்க நாட்கள் நீட்டிப்புத் திட்டம் 2008-09ஆம் ஆண்டு ரூ.65 கோடி மூலதனத்தில் செயலாக்கத்திற்கு எடுத்துக் கொள்ளப்பட்டு நவம்பர் 2008ல் முடிக்கப்படும்..
- மேலும், இவ்வாண்டில் ஆலையின் கழிவு பொருட்களான சுண்ணாம்பு மண்டி மற்றும் உலை சாம்பலை பயன்படுத்தி அதிக தரம் வாய்ந்த சிமெண்ட் தயாரிக்கும் திட்டம் ரூ.45 கோடி மூலதனத்தில் செயல்படுத்தப்படும். இத்திட்டம் மார்ச் 2010ல் முடிவடையும். இத்திட்டம் செயல்படும்பட்சத்தில், காகித ஆலையின் கழிவுப் பொருட்களிலிருந்து சிமெண்ட் உற்பத்தி செய்யும் முதல் திட்டமாக இருக்கும். இத்திட்டத்தின் மூலம் ஆலையின் சுற்றுச் சூழல் மேலும் மேம்படும்.
- திருவள்ளூர் மாவட்டம், அம்பத்தூர் தொழிற்பேட்டையில் உள்ள 63.5 கிரவுண்ட் நிலத்தளத்தில் 4 இலட்சம் சதுர அடி பரப்பு கொண்ட தொழில் நுட்ப பூங்கா ஒன்று ரூ.80 கோடி மூலதன செலவில் அமைக்கப்படும். இத்திட்டம் கட்டி, இயக்கி உடைமையாக்கி பின்னர் மாற்றும் முறையில் செயல்படுத்தப்படும். இத்திட்டம் செயல்பாட்டிற்கு இவ்வாண்டு எடுத்துக் கொள்ளப்பட்டு மார்ச் 2010க்குள் நிறைவேற்றப்படும்.

## பசுமை மின் சக்திக்கு காற்றாலை பண்ணை:

1993-94ஆம் ஆண்டு திருநெல்வேலி மாவட்டம், தேவர்குளம், பெருங்குடியில் தமிழ்நாடு செய்தித்தாள், காகித நிறுவனம் 15 மெகா வாட் உற்பத்தித் திறன் கொண்ட முதல் காற்றாலை பண்ணையை நிறுவியது. அதற்கு பின்னர் தமிழ்நாடு செய்தித்தாள், காகித நிறுவனம் படிப்படியாக காற்றாலை பண்ணையின் உற்பத்தித் திறனை 35.50 மெகா வாட்டாக உயர்த்தியுள்ளது. தமிழ்நாடு செய்தித்தாள், காகித நிறுவனம் இதுவரை காற்றாலைப் பண்ணைகள் நிறுவ ரூ.150 கோடி மூலதனம் செய்துள்ளது. காற்றாலைப் பண்ணையில் உற்பத்தி செய்யப்படும் மின்சாரம் மாநில மின் தொகுப்பிற்கு ஏற்றுமதி செய்யப்படுகிறது.

## சமுதாய நலம்:

- சமுதாய மேம்பாட்டுப் பணிகளுக்காக ரூ.1 கோடி வைப்புத் தொகையுடன் “தமிழ்நாடு செய்தித்தாள், காகித நிறுவனம் அறக்கொடை” நிறுவப்பட்டுள்ளது. இது தவிர 2007-08ஆம் ஆண்டில் நிறுவனம் சமுதாய வளர்ச்சி பணிகளுக்காக ரூ.50 இலட்சம் செலவளித்துள்ளது.
- சமுதாய நலனில் அரசுக்கு உள்ள அக்கறையினால் தூண்டப்பட்டு தமிழ்நாடு செய்தித்தாள், காகித நிறுவனம் 2008-09ஆம் ஆண்டிற்கு இதுவரை ஒதுக்கப்பட்ட

தொகைகளிலேயே மிக அதிக அளவாக ரூ.1.05 கோடி நிறுவனத்தின் சமுதாய பொறுப்பு திட்டங்களுக்காக ஒதுக்கியுள்ளது.

## தமிழ்நாடு சிமெண்டு நிறுவனம்

தமிழ்நாடு சிமெண்ட்ஸ் நிறுவனம் பல இடங்களில் பல பொருட்களை தயாரிக்கும் நிறுவனம் ஆகும். இதன் ஆண்டு விற்பனை அளவு ரூ.265 கோடிக்கு மேலாகும். சிமெண்ட் இந்நிறுவனத்தின் பிரதான உற்பத்திப் பொருளாகும். இதன் ஏனைய தயாரிப்புகள் கல்நார் தகடு, (Asbestos Cement Sheet) மற்றும் கற்குழாய் (Stoneware pipes) போன்றவைகளாகும். தமிழக அரசின் சார்பாக பல்வேறு சுரங்கங்களிலிருந்து சுண்ணாம்புக்கல்லை தோண்டியெடுத்து சிமெண்ட் உற்பத்தி செய்வதற்கான பொறுப்பு முற்றிலும் அரசுக்கு சொந்தமான டான்செம் நிறுவனத்திடம் அளிக்கப்பட்டுள்ளது.

### தொலை நோக்கு பார்வை:

பொதுநலன் சேவையில் பங்களிக்கும் பொருட்டு தனது தயாரிப்புகளை அரசுத் துறைகளுக்கும், பொது மக்களுக்கும் சரியான விலையில் விநியோகம் செய்வதோடு, உள்கட்டமைப்பு வளர்ச்சிக்காகவும் மற்றும் வீட்டு வசதிகளை மேம்படுத்துவதற்கும், பொருளாதாரத்தில் பின்தங்கிய பகுதிகளில் போதுமான அளவு வேலை வாய்ப்புகளை உருவாக்குவது.

ஊரக வளர்ச்சி மற்றும் பஞ்சாயத்துராஜ் துறைக்கான சிமெண்ட் தேவைகளை பூர்த்தி செய்யும் பொருட்டு தனியார் சிமெண்ட் உற்பத்தியாளர்களிடமிருந்து சிமெண்ட் வாங்குவதற்கான பொறுப்பு டான்செம் நிறுவனத்திடம் ஒப்படைக்கப்பட்டது. 43 கிரேடு சாதாரண போர்ட்லேண்ட் சிமெண்ட்டை மூட்டை ஒன்றுக்கு நிர்ணயம் செய்யப்பட்ட ரூ.220/- க்கு வாங்க டான்செமின் பங்களிப்பு முக்கியமானதாகும்.

### சிமெண்ட் விலையைக் கட்டுப்படுத்த தமிழக அரசு மேற்கொண்ட நடவடிக்கைகள்

சாதாரண பொதுமக்களுக்கு சரியான விலையில் சிமெண்ட் கிடைப்பதற்கு வகை செய்யும் பொருட்டு தமிழக அரசு பல்வேறு முயற்சிகளை மேற்கொண்டுள்ளது.

தமிழக அரசு மேற்கொண்ட பல்வேறு முயற்சிகளின் பலனாக கீழ்க்கண்ட வழிகளில் சிமெண்ட் விநியோகம் நடைபெற்று வருகிறது

1. 1000 சதுர அடிக்கு குறைவாக வீடு கட்டும் நுகர்வோர், தமிழ்நாடு நுகர்பொருள் வாணிபக்கழகம் கிடங்குகளில், மூட்டை ஒன்றிற்கு ரூ.200/- என்ற விலையில் 400 மூட்டைகள் PPC சிமெண்ட்டை பெற்றுக் கொள்ளலாம். வீட்டின் பராமரிப்பு பணிகளுக்காக மூட்டை ஒன்றிற்கு ரூ.200/- என்ற அளவில் 25 மூட்டைகள் வழங்கப்படுகிறது. சரியான விலையில் சிமெண்ட் கிடைப்பதற்காக மாண்புமிகு தமிழக முதல்வர் அவர்கள் எடுத்த நடவடிக்கையின் காரணமாக, தனியார் சிமெண்ட் ஆலைகளிடமிருந்து குறைந்த விலையில் விநியோகம் செய்யப்பட்டு வருகிறது. தனியார் உற்பத்தியாளர்கள் மாதம் ஒன்றிற்கு 20 இலட்சம் சிமெண்ட் மூட்டைகள் கிடைப்பதற்கு உறுதியளித்துள்ளார்கள்.
2. இறக்குமதி செய்யப்பட்ட சிமெண்ட், பொதுமக்கள், கட்டுமானத் தொழிலில் ஈடுபட்டுள்ளோர் மற்றும் அரசுத் துறை ஒப்பந்தக்காரர்கள் ஆகியோருக்கு கனிமங்கள் மற்றும் உலோகங்கள் வாணிப கழகத்தின் மூலம் (MMTC) 500 டன்களுக்கு குறைவில்லாமல் ஆழ்கடல் விற்பனை அடிப்படையில் விலை-காப்புறுதி-சரக்கு சுமை

கட்டணம் சேர்ந்து ( CIF) விலை மூட்டை ஒன்றிற்கு ரூ.160/-என்ற அளவில் விற்பனை செய்யப்பட்டு வருகிறது.

3. டான்செம் நிறுவனம் நேரடியாக இறக்குமதி செய்து சென்னை மற்றும் தூத்துக்குடி துறைமுகங்களில் ஆழ்கடல் விற்பனை அடிப்படையில் விலை-காப்புறுதி-சரக்கு சுமை கட்டணம் சேர்ந்து ( CIF) விலை மூட்டை ஒன்றிற்கு ரூ.160 என்ற அளவில் விற்பனை செய்து வருகிறது. பொதுமக்கள் குறைந்த அளவு சிமெண்டினை கூட பெறுவதற்கு வசதியாக டான்செம் நிறுவனம் மிகக் குறைந்த அளவாக 24 மெ.டன் அல்லது 480 மூட்டைகள் (ஒரு கன்டெய்னர் லோடு) ஆழ்கடல் விற்பனை அடிப்படையில் விநியோகம் செய்ய ஏற்பாடு செய்துள்ளது.
4. இறக்குமதி செய்யப்பட்ட சிமெண்ட் தமிழ் நாடு நுகர்பொருள் வாணிபக்கழகத்தின்மூலம் மூட்டை ஒன்றிற்கு ரூ.220/- க்கு பொதுமக்கள் மற்றும் அரசுத்துறை ஒப்பந்தக்காரர்களுக்கு விற்பனை செய்யப்பட்டு வருகிறது..

### 2007-08ஆம் ஆண்டுகளில் குறிப்பிடத்தக்க சாதனைகள்

டான்செம் நிறுவனம் 2006-07ஆம் ஆண்டில் ஈட்டிய நிகர இலாபம் ரூ.6.33 கோடிக்கு எதிராக, இவ்வாண்டு ரூ.15.75 கோடி (தற்காலிகமானது) இலாபமாக ஈட்டியுள்ளது.

### 2008-09ஆம் ஆண்டில் நடைமுறைப்படுத்தப்படும் திட்டங்கள்

ஆலங்குளம் ஆலையை ரூ.82 கோடி செலவில் நவீனப்படுத்தும் திட்டம் தவிர, எரிபொருள் சிக்கனம், உற்பத்தி செலவு குறைத்தல், கிளிங்கர் மற்றும் சிமெண்ட் உற்பத்தியை அதிகரிப்பதற்காக கண்டறியப்பட்ட ஆய்வுகளில் சிலவற்றை 2008-09ஆம் ஆண்டுகளில் ரூ.4.72 கோடி அளவில் செயல்படுத்த முடிவெடுக்கப்பட்டுள்ளது. இந்நிறுவனம் நிதி நிலை செயல்பாட்டை மேம்படுத்தும் வகையிலும் மற்றும் 2008-09ஆம் நிதியாண்டில் நலிவடைந்த நிலையிலிருந்து மீள்வதற்கும் முயற்சித்து வருகிறது.

ஆலங்குளம் ஆலையின் சுரங்க செலவை குறைப்பதற்கும், இலாபத்தை அதிகரிப்பதற்கும், பயன்படாமல் உள்ள கருப்பு கற்களை பல அளவுகளில் சிறிதாக்கி சாலை மற்றும் கட்டுமாணப் பணிகளுக்குத் தேவையான கருங்கல் ஜல்லிகளாக பயன்படுத்துவதற்காக ப்ளூ மெட்டல் ஜல்லி கிரசர் ஆலங்குளத்தில் நிறுவப்படும்.

2008-09ஆம் ஆண்டு, சுரங்க பாதுகாப்பு, டைரக்டர் ஜெனரல் குறிப்பிட்டுள்ள அத்தியாவசிய செயல்களை நிறைவேற்றி, உயர்தர சுண்ணாம்புக்கல் இருப்புள்ள சுரங்கத்தை மீண்டும் இயக்கத்தில் பயன்படுத்த முடிவெடுக்கப்பட்டுள்ளது.

பாதாள சாக்கடை கழிவு நீர் திட்டத்திற்கு பயன்படும் கற்குழாய்களின் அதிகரிக்கும் தேவைகளை சந்திக்கும் பொருட்டு, விருத்தாசலம் கற்குழாய் ஆலையை நவீனப்படுத்தும் பொருட்டு எரிவாயு இயந்திரம் நிறுவப்பட்டு அதன் மூலம் எரிபொருள் பயன்பாட்டை குறைப்பதற்கு முடிவெடுக்கப்பட்டுள்ளது.

2007-08 ஆண்டில் (தற்காலிகமானது) ஆலைவாரியாக உற்பத்தி, விற்பனை மற்றும் நிதி செயல்பாடுகளின் விபரம் பின்வருமாறு:

வ. எண்	ஆலையின் பெயர்	2007-08 (தற்காலிகமானது)				
		உற்பத்தி (மெ.டன்)	விற்பனை (மெ.டன்)	உற்பத்தித் திறன் பயன்பாடு (சதவீதத்தில்)	மொத்த விற்பனை முதல் *	நிகர இலாப / நட்டம் *
1	அரியலூர் சிமெண்ட் ஆலை	532800	531315	107.00	19547.00	2195.96
2	கல்நார் தகடு ஆலை, ஆலங்குளம்	24645	27538	86.47	1847.00	47.97
3	ஆலங்குளம் சிமெண்ட் ஆலை	139195	141657	48.00	5088.00	(-)582.78
4	கற்குழாய் ஆலை, விருத்தாசலம்	1056	1062	14.66	47.00	(-)50.61
5	கூட்டாண்மை அலுவலகம்				--	130.00

\* ரூ. இலட்சத்தில்

2007-08ஆம் ஆண்டில், மாயனூரிலுள்ள தமிழ்நாடு கல்நார் குழாய் ஆலை ரூ.165.37 இலட்சம் நட்டத்தை அடைந்துள்ளது. 2007-08ஆம் ஆண்டின் டான்செம் நிறுவனத்தின் நிகர இலாபம் ரூ.1575.17 இலட்சம் (தற்காலிகமானது) இருக்கிறது.

வரைபடத்தில் ( Bar chart ) தெரிவிக்கப்பட்டுள்ள டான்செம் நிறுவனத்தின் கடந்த 7 ஆண்டுகால நிதி செயல்பாடுகள், நிறுவனம் வளர்ச்சி பாதையில் செல்லுவதை வெளிப்படுத்துகிறது.. மேலும், 2008-09ஆம் நிதியாண்டில் நலிவடைந்த நிலையிலிருந்து இந்நிறுவனம் வெளியேறும் என்று எதிர்பார்க்கப்படுகிறது

## தமிழ்நாடு கனிம நிறுவனம்

தமிழ்நாடு கனிம நிறுவனம் (டாமின்) ஏப்ரல் திங்கள் 1978இல் நிறுவப்பட்டது. அறிவியல் அடிப்படையில் பல்வேறு கனிமங்களை வெட்டியெடுத்தல், அவற்றை மதிப்புக் கூட்டுதல், விற்பனை செய்தல் மற்றும் கிராமப்புறங்களில் வேலை வாய்ப்புகளை உருவாக்குதல் ஆகியவை இந்நிறுவனத்தின் முக்கிய குறிக்கோள்களாகும்.

தமிழ்நாடு கனிம நிறுவனம், கருப்பு, வெள்ளை, பாரடைசோ மற்றும் பல வண்ண கிரானைட் பாறைகளையும், பெருவகைக் கனிமங்களான கிராபைட், குவார்ட்ஸ், பெல்ட்ஸ்பார், சுண்ணாம்புக்கல், சிலிகாமணல் மற்றும் வெர்மிகுலைட் கனிமங்களையும் வெட்டியெடுத்து, வாடிக்கையாளர்களுக்கு மனநிறைவளிக்கும் வகையில் தரத்தை உறுதி செய்து விற்பனை செய்வதற்கு முன்னுரிமை அளிக்கிறது. தரமான கனிமங்களை விற்பனை செய்வதில் தனிக் கவனம் செலுத்துகிறது.

2007-08 ஆம் ஆண்டுக்கான இந்நிறுவனத்தின் விற்பனை அளவு ரூ.115 கோடிகளாகும். இது ஒரு சாதனை அளவாகும்.

2008-09ம் ஆண்டுக்கான இந்நிறுவனத்தின் நிதிநிலை அறிக்கையில், விற்பனை அளவு ரூ.125 கோடியாக நிர்ணயிக்கப்பட்டுள்ளது.

**விரிவாக்கம், மாற்று வழிகள் மற்றும் மதிப்பு கூட்டுதல் வாயிலாக வளர்ச்சி**

**1. சுரங்கப்பணிகள் விரிவாக்கம் மற்றும் குவாரிகளின் செயலாக்கம்**

தமிழ்நாடு கனிம நிறுவனம் அதனுடைய இலக்கை அடைவதற்காக பல புதிய மற்றும் அதிக அளவு கிரானைட் இருப்புகள் மற்றும் தொழிற்கனிமங்கள் இருக்கும் இடங்களைக் கண்டறிவதற்காக இடைவிடாத ஆய்வு மேற்கொண்டுள்ளது.

தமிழ்நாடு கனிம நிறுவனம் **கார்னட் மணல்** சுரங்கப்பணி மற்றும் விற்பனையை மேற்கொள்வதற்காக சுரங்கக்குத்தகை உரிமங்களுக்காக விண்ணப்பித்துள்ளது. அவ்விண்ணப்பம் பரிசீலனையில் உள்ளது

**2. உற்பத்தி திறனைப் பெருக்குதல் மற்றும் மதிப்புக் கூட்டுதல்**

தமிழ்நாடு கனிம நிறுவனம் தற்சமயம் கீழ்க்காணும் தொழிற்சாலைகளை இயக்கிவருகிறது.

வ. எண்	தொழிற்சாலையின் பெயர்	நடைபெறும் பணி
1.	தமிழ்நாடு கனிம நிறுவன கிரானைட் தொழிற்சாலை, மணலி, சென்னை.	வீடு கட்டுமானத்திற்கு தேவையான கிரானைட் கற்பலகைகள் மற்றும் நினைவு கற்கள் உற்பத்தி செய்தல்.
2.	தமிழ்நாடு கனிம நிறுவனம்	கிரானைட் ஓடுகள் உற்பத்தி

	கிராண்டைட்ஸ் ஓடுகள் தயாரிக்கும் தொழிற்சாலை, மாதேப்பள்ளி, கிருஷ்ணகிரி அருகில்	செய்தல் (100% ஏற்றுமதி பயன்பாட்டிற்கான பிரிவு)
3.	கிராண்டைட்ஸ் ஓடுகள் பிரிவு சூலமலை, கிருஷ்ணகிரி அருகில்	கிராண்டைட் ஓடுகள் உற்பத்தி (உள்நாட்டு விற்பனைக்காக)
4.	கிராபைட் செழுமைப்படுத்தும் தொழிற்சாலை, சிவகங்கை	செழுமைப்படுத்திய கிராபைட் தயாரிக்கும் தொழிற்சாலை
5.	இந்திய தரமணல் பிரிவு, எண்ணூர், சென்னை.	இந்திய தரச் சான்றிதழ் படி சிலிகா மணலை உற்பத்தி செய்து, சிமெண்டின் தரத்தை சோதனை செய்வதற்காக விற்பனை செய்தல்.
6.	வெர்மிகுலைட் விரிவுபடுத்தும் பிரிவு, அம்பத்தூர், சென்னை	விரிவுபடுத்தப்பட்ட வெர்மிகுலைட்டை தயாரிப்பதற்காக

தமிழ்நாடு கனிம நிறுவனம் ரூ.20 கோடி செலவிலான மணலியிலுள்ள கிராண்டைட் பலகைகள் தயாரிக்கும் தொழிற்சாலையை நவீனமயமாக்கும் திட்டத்தின் வாயிலாக ஆண்டொன்றுக்கு 1,50,000/- ச.மீ அளவிற்கு தற்போதைய உலகத்தரத்திற்கு ஏற்ற கிராண்டைட் பலகைகள் உற்பத்தி செய்யும் திறன் உருவாகும். இந்நிறுவனம் வருங்காலத்தில் கிராண்டைட் பலகைகள், நினைவுச் சின்னங்கள் மற்றும் ஓடுகள் போன்ற மதிப்பு கூடிய பொருட்களின் உற்பத்தி திறனை பெருக்கிட மேலும் பல நவீனமய தொழிற்சாலைகளை நிறுவும்.

### 3. மாற்று வழிகள்

(i) தமிழ்நாடு கனிம நிறுவனம் தனியாருடன் சேர்ந்து கூட்டுமுயற்சியில் அதிநவீன உலகத்தரம் வாய்ந்த தொழில்நுட்பத்தைப் பயன்படுத்தி, 97 விழுக்காடும் அதற்கு மேல் கரிச்சத்துள்ள கிராபைட் உற்பத்தி செய்யக் கூடிய தொழிற்சாலை அமைக்க விருப்பார்ந்த அறிக்கை கோரியுள்ளது. எட்டு நிறுவனங்களிடமிருந்து பதில் பெறப்பட்டு அந்நிறுவனங்களின் கொள்திறன் மற்றும் செயல்திறன் ஆகியவற்றை மதிப்பீடு செய்யும் பணி நடைபெற்று வருகிறது. இதன் அடிப்படையில் மேல் நடவடிக்கை எடுக்கப்படும்.

(ii) தருமபுரி மாவட்டத்திலுள்ள வேலம்பட்டி தெற்கு வட்டாரத்தில் உள்ள மாலிப்டினைட் உலோக இருப்பினை மதிப்பிட, தமிழ்நாடு கனிம நிறுவனம் ஆய்வு செய்துள்ளது. இந்த ஆய்வுக்காக ரூ. 6.84 கோடி செலவிடப்பட்டுள்ளது. இக்கனிம இருப்புகளை ஆராய்வு செய்து வெட்டி எடுத்து பயனுக்குக் கொண்டுவர வெளிப்படையான அணுகுமுறை மூலம் ஒரு கூட்டுமுயற்சிக்கான நிறுவனத்தை தமிழ்நாடு கனிம நிறுவனம் தேர்ந்தெடுக்க உள்ளது.

### மனித வள மேம்பாடு மற்றும் தொழில் உறவு

இந்நிறுவனத்தில் மொத்தம் 1655 பேர் பணியாற்றுகின்றனர். நீண்ட காலமாக முடியாமல் இருந்த தொழிலாளர்களின் சங்கங்களுடனான ஊதிய ஒப்பந்த பேச்சு வார்த்தை செப்டம்பர் 2007 இல் சுமுகமாக முடிக்கப்பட்டு அனைத்துத் தொழிற் சங்கங்களுடனும் ஒப்பந்தம் நிறைவேற்றப்பட்டுள்ளது. இந்த ஒப்பந்தம் ஊதிய உயர்வுக்கும் பல சலுகைகளுக்கும் வழி வகுத்துள்ளது. கடந்த 20 ஆண்டுகளில் முதன் முதலாகத் தொழிலாளர்களுக்கு பதவி

உயர்வு அளிக்கப்பட்டுள்ளது. இவ்வொப்பந்தம் நல்ல தொழில் உறவையும் அமைதியையும்  
இணக்கத்தையும் ஏற்படுத்தியுள்ளது.

## தமிழ்நாடு மேக்னசைட் நிறுவனம்

தமிழ்நாடு மேக்னசைட் நிறுவனம் (டான்மேக்) ஜனவரி 1979ம் ஆண்டு நிறுவப்பட்டது. இந்நிறுவனம் சுரங்கத்தில் வெட்டியெடுக்கப்படும் மேக்னசைட் கனிமத்தைக் கொண்டு முழு எரியூட்டப்பட்ட மேக்னசைட் மற்றும் மித எரியூட்டப்பட்ட மேக்னசைட் பொருட்களை உற்பத்தி செய்து விற்பனை செய்கின்றது.

### 2. நிறுவனத்தின் விற்பனை செயல்பாட்டு விவரங்கள்

இந்நிறுவனத்தின் 2003-04 முதல் 2007-08 வரையிலான ஐந்து ஆண்டுகளின் விற்பனை செயல்பாடுகள் கீழே தரப்பட்டுள்ளன.

வருடங்கள்	விற்பனை வரவு (ரூபாய் கோடிகளில்)
2003-04	25.05
2004-05	34.64
2005-06	35.18
2006-07	42.80
2007-08	48.08

### 3. 2008-09 ஆண்டுக்கான திட்ட செயல்பாடுகள்

2008-09 ஆம் ஆண்டிற்கான உற்பத்தி மற்றும் விற்பனைக் குறியீட்டளவுகள் பின்வருமாறு –

உற்பத்தி      விற்பனை  
(மெ. டன்களில்)

கச்சா மேக்னசைட்	1,31,000	1,31,000
முழு எரியூட்டப்பட்ட மேக்னசைட்	34,500	34,500
மித எரியூட்டப்பட்ட மேக்னசைட்	17,000	17,000

2007-08ம் ஆண்டில் டான்மேக் நிறுவனம் ரூ.290.35 இலட்சங்கள் (குணிக்கைக்கு முன்) இலாபம் ஈட்டும் என எதிர்பார்க்கப்படுகிறது. 2008-09ம் ஆண்டிலும் இதே அளவு இலாபம் ஈட்டும் என எதிர்பார்க்கப்படுகிறது.

## தமிழ்நாடு தொழில் வெடிமருந்து நிறுவனம்

தமிழ்நாடு தொழில் வெடிமருந்து நிறுவனம் (டெல்) 1983-ஆம் ஆண்டு பிப்ரவரி மாதம் தொடங்கப்பட்டது. இந்நிறுவனத்தின் தொழிற்சாலை வேலூர் மாவட்டம், காட்பாடியில் சுமார் 750 ஏக்கர் பரப்பளவில் அமைந்துள்ளது. இந்நிறுவனத்தில் தற்போது 700 ஊழியர்கள் பணிபுரிகின்றனர்.

ஜனவரி 2004-இல், மத்திய அரசு என்.ஜி. வகை வெடி மருந்துகள் உற்பத்தி, விற்பனை மற்றும் உபயோகத்தை தடை செய்தது. டெல் நிறுவனத்தின் பெரும்பான்மை விற்பனையாக இருந்த என்.ஜி. வகை வெடிமருந்துகளை பயன்படுத்த ஏற்பட்ட தடையால் டெல் நிறுவனத்தின் செயல்பாடு பெருமளவு பாதிக்கப்பட்டு 2003-04-ஆம் ஆண்டு முதல் நட்டத்தில் இயங்கத் தொடங்கியது.

2006-07-ஆம் ஆண்டில் இந்நிறுவனத்தின் விற்பனை அளவு ரூ 2433.93 இலட்சம் ஆகவும் நட்டம் ரூ.1695.83 இலட்சம் ஆகவும் இருந்தது. நடப்பு நிதியாண்டில் விற்பனை அளவு ரூ.2019.25 இலட்சம் ஆகவும் நட்டம் ரூ.1504.04 இலட்சம் ஆகவும் இருக்குமென எதிர்பார்க்கப்படுகிறது.

**டெல் நிறுவனம் எடுத்துள்ள புதிய திட்டங்களின் நிலை**

(i) எம்.எம்.ஏ.என். திட்டம் :

என்.ஜி. வகை வெடிமருந்துகள் உற்பத்தி செய்யும் இயந்திரங்களை பயன்படுத்தவும், மற்றும் உபரி பணியாளர்களுக்கு தொடர்ந்து வேலை அளிக்கவும், மோனோ மெத்தைல் அமின் நைட்ரேட் வகை வெடிமருந்துகள் தயாரிக்கும் திட்டம் அமல்படுத்தப்பட்டது. இதன் மூலம் தயாரிக்கப்படும் வெடிமருந்துகளின் சோதனை உற்பத்தி பிப்ரவரி 2008-இல் தொடங்கப்பட்டது. சில தொழில் நுட்ப இடர்பாடுகளைச் சரி செய்த பின், கூடிய விரைவில் முழு அளவில் வணிக உற்பத்தி தொடங்கப்படும் என்று எதிர்பார்க்கப்படுகிறது.

(ii) 2 இ.எச்.என். திட்டம் :

இதே காரணங்களுக்காக டீசல் எண்ணெயின் பயன்பாட்டை அதிகரிக்கும் இரசாயனப் பொருளான 2EHN உற்பத்தி செய்யும் திட்டம் செயல்படுத்தப்பட்டது. இத்திட்டத்திற்கான கட்டுமானப் பணிகள் முடிவடைந்துள்ளன. இத்திட்டத்திற்குத் தேவையான சில இயந்திரங்களை இறக்குமதி செய்வதில் சில சிரமங்கள் இருந்தன. இவை தற்போது நிவர்த்தி செய்யப்பட்டுள்ளன. சோதனை உற்பத்தியும், வணிக உற்பத்தியும் 2008-09ஆம் ஆண்டில் தொடங்கப்படும் என்று எதிர்பார்க்கப்படுகிறது.

(iii) மேக்ஸம் திட்டம்

டெல் நிறுவனம் உலக அளவில் முக்கியமான வெடிமருந்து தயாரி செய்யும் ஸ்பெயின் நாட்டைச் சேர்ந்த மேக்ஸம் கார்ப்பரேசன் (முன்னர் யூ.ஈ.ஈ. என அழைக்கப்பட்ட) என்ற நிறுவனத்துடன் தொழில் நுட்ப ஒப்பந்தம் செய்துள்ளது. இந்த ஒப்பந்தத்தின் கீழ் இந்தியா மற்றும் வெளிநாடுகளுக்கு ஏற்றுமதி செய்ய கூட்டு நிறுவனம் ஒன்றை உருவாக்கி, அதன் மூலம் டெல் நிறுவனப் பொருட்களை விற்பனை செய்ய நடவடிக்கை எடுத்துள்ளது.

மேற்கண்ட நடவடிக்கைகள், என்.ஜி.வகை வெடி மருந்துகள் தடைசெய்யப்பட்டதால் ஏற்பட்ட இடையூறுகளில் இருந்து டெல் நிறுவனம் மீள உதவும் என எதிர்பார்க்கப்படுகிறது.



## சதர்ன் ஸ்ட்ரக்சுரல்ஸ் நிறுவனம்

சதர்ன் ஸ்ட்ரக்சுரல்ஸ் நிறுவனம் (எஸ்.எஸ்.எல்) தனியார் துறையில் சரக்கு இரயில் பெட்டிகள், சுரங்க உபகரணங்கள் மற்றும் இரும்பு கட்டுமானங்கள் முதலியன தயாரிக்கும் முக்கிய நோக்கத்துடன் 1956-ஆம் ஆண்டு தொடங்கப்பட்டது. 1988-1989-இல் இருந்து சதர்ன் ஸ்ட்ரக்சுரல்ஸ் நிறுவனம் தொடர்ந்து நடத்தில் இயங்கி வந்தது. எதிர்மறையான நிகர மதிப்பின் காரணமாக 1992-ஆம் ஆண்டு இந்நிறுவனம் தொழில் மற்றும் நிதி புனரமைப்பு வாரியத்தின் BIFR ஆய்வுக்கு உட்படுத்தப்பட்டது. இந்த நிறுவனத்தை புனரமைப்பு செய்ய எடுக்கப்பட்ட தொடர் முயற்சிகள் பலனளிக்காத காரணத்தால் வங்கிகள் சர்பாஸி சட்டப்படி நிறுவனத்தின் சொத்துக்களை தங்கள் வசப்படுத்திக் கொண்டு இதனை தொழில் மற்றும் நிதி புனரமைப்பு குழுமத்திடம் (BIFR) தெரிவித்தது. வங்கிகள் நிறுவனத்தின் சொத்துக்களை தங்கள் வசப்படுத்திக் கொண்டதால் 17.11.2005 அன்று நடந்த கூட்டத்தில் தொழில் மற்றும் நிதி புனரமைப்பு குழுமம் நிறுவனத்தின் வழக்கை தள்ளுபடி செய்தது. தமிழக அரசின் விருப்ப ஓய்வுத் திட்டத்தின் (VRS) கீழ் இந்நிறுவனத்தின் அனைத்து 737 பணியாளர்களும் விடுவிக்கப்பட்டனர். விருப்ப ஓய்வில் செல்ல விரும்பாத 12 பணியாளர்கள் பணிநீக்கம் (Retrenchment) செய்யப்பட்டனர். எஞ்சியுள்ள பணிகளை முடிப்பதற்காக 4 பணியாளர்கள் மட்டும் ஒப்பந்த அடிப்படையில் (Retainer basis) மீண்டும் பணியமர்த்தப்பட்டுள்ளனர். 31.12.2007 அன்று தமிழ்நாடு அரசு ரூபாய் 1200.38 இலட்சத்தை வங்கிகளுக்கு ஒரே தவணையில் வழங்கி கடனை தீர்த்து அடமானத்திலிருந்து நிறுவனத்தின் சொத்துக்களை மீட்டது.

இந்த நிறுவனத்தின் சொத்துக்களை ஆக்கவளமுடைய வகையில் பயன்படுத்த 2008-2009-இல் நடவடிக்கை எடுக்கப்படும். இது தொடர்பாக விருப்பம் தெரிவித்தல் (Expression of Interest) குறித்து விரைவில் நடவடிக்கை எடுக்கப்படும்.

## தமிழ் நாடு உப்பு நிறுவனம்

தமிழ் நாடு உப்பு நிறுவனம் 1974-ஆம் ஆண்டு நிறுவப்பட்டு இராமநாதபுரம் மாவட்டம் வாலிநோக்கத்திலுள்ள மாரியூர் வாலிநோக்கம் உப்புக் கூட்டுத் திட்டத்தில் தொழிற்சாலைகளுக்கு தேவையான உப்பு (IGS) உற்பத்தி செய்வதோடு, அயோடின் கலந்த உப்பு (IS) மற்றும் இருவித செறிவூட்டப்பட்ட உப்பு (DFS) (இரும்பு மற்றும் அயோடின் உள்ளடங்கியது) ஆகியவைகளை உற்பத்தி செய்து வருகிறது.

2. தமிழக அரசிடமிருந்து நிலக் குத்தகைக்கு எடுத்துள்ள மொத்த பரப்பளவான 5,524 ஏக்கரில், 4,825 ஏக்கர் பரப்பளவு, உப்பு உற்பத்திக்கு பயன்படுத்தக்க பகுதியாய் உள்ளது. இதுவரை 3,210 ஏக்கர் பரப்பளவு பகுதியானது உப்பு உற்பத்தி செய்ய மேம்படுத்தப்பட்டு 835 பாத்திகளில் ஆண்டொன்றுக்கு சுமார் 1,75,000 டன்கள் உப்பு உற்பத்தி செய்யும் உள்ளாற்றலைக் கொண்டுள்ளது. இந்நிறுவனம் நேரடியாகவும், மறைமுகமாகவும், 1,100 தொழிலாளர்களுக்கும் உப்பு தொழில் சார்ந்த பணிகளில் மேலும் 150 நபர்களுக்கும் வேலைவாய்ப்பு வழங்கி வருகிறது.

3. இந்நிறுவனம் கடந்த சில ஆண்டுகளாக உற்பத்தியிலும் விற்பனை செயல்பாடுகளிலும், கணிசமான அளவிற்கு உயர்ந்துள்ளது. உப்பு உற்பத்தியில் பெரும்பகுதி தொழிற்சாலைக்கு உகந்த உப்பாக விற்பனை செய்யப்படுகிறது. தமிழ் நாடு உப்பு நிறுவனம் பொது விநியோகத் திட்டத்தின் கீழ் அயோடின் கலந்த அரசு உப்பை தமிழ்நாட்டில் விநியோகம் செய்து வருகிறது.

4. இந்த அரசு 2007-2008இல் தமிழ்நாட்டிலுள்ள பள்ளி செல்லும் குழந்தைகள், இரத்த சோகை தாக்குதலுக்கு ஆளாகக்கூடிய இரும்பு மற்றும் அயோடின் குறைபாட்டை குறைக்கும் வகையில் மதிய உணவு திட்டத்தின் மூலம் இருவித செறிவூட்டப்பட்ட உப்பை (இரும்பு மற்றும் அயோடின்) வழங்குகிறது.

5. மத்திய அரசின் “நமக் மஸ்தூர் ஆவாஸ் யோஜனா” திட்டத்தின் மூலமாக வாலிநோக்கத்திலுள்ள உப்பு தொழிலாளர்களுக்காக 250 வீடுகள் கட்டி முடிக்கப்பட்டுள்ளன.

### 6. நிதிநிலை செயல்பாடுகள்

தமிழ்நாடு உப்பு நிறுவனம் 1990-1991 ஆம் ஆண்டு முதல் இலாபத்தில் இயங்கி வருகிறது. 2007-2008 ஆம் ஆண்டிற்கு கூடுதல் ராயல்டி தொகை ரூ.292.06 இலட்சங்கள் அரசுக்கு செலுத்திய பிறகு இந்நிறுவனம் ரூ.64.70 இலட்சங்கள்(வரிக்குப்பின்) இலாபம் ஈட்டுமென எதிர்பார்க்கப்படுகிறது. முந்தைய ஆண்டின் விற்பனை அளவான 17.6 கோடியைக் காட்டிலும் இவ்வாண்டின் விற்பனை அளவானது ரூ.21.4 கோடியாக, அதாவது 22 விழுக்காடு அதிகரித்துள்ளது.

## தமிழ்நாடு தொழில் வழிகாட்டுதல் மற்றும் ஏற்றுமதி மேம்பாட்டு நிறுவனம்

தமிழ் நாட்டில் பெரிய அளவிலான முதலீட்டு திட்டங்களை ஈர்க்கும் நோக்கத்துடன் தமிழ் நாடு அரசு, 1992 ஆம் ஆண்டில் தமிழ் நாடு தொழில் வழிகாட்டுதல் மற்றும் ஏற்றுமதி நிறுவனத்தை (சுருக்கமாக தொழில் வழிகாட்டி என அழைக்கலாம்) அமைத்தது.

### தொழில் வழிகாட்டி நிறுவனத்தின் அடிப்படை கொள்கைகள்

1. பெரிய அளவிலான முதலீட்டு திட்டங்களை ஈர்த்தல்.
2. பெரிய அளவிலான முதலீட்டுத் திட்டங்களுக்குத் தேவைப்படும் அனுமதிகளை வழங்கிடும் ஒன்றைச் சாளரமுறையிலான ஆவண மையமாகச் செயல்படுத்தல்.

2006 – 2007 ஆம் ஆண்டில் வழிகாட்டி நிறுவனம் ரூ 6662 கோடி மொத்த முதலீட்டில் சுமார் 45 பெரிய தொழில் முதலீட்டை கொடுத்துள்ளது.

சில முக்கிய பெரிய திட்டங்கள் வருமாறு:-

மோட்டரோலா, அமெரிக்கா	நடமாடும் தொலைபேசி மற்றும் அது தொடர்பானவைகள்	135
டெல் கணினிகள் அமெரிக்கா	கணினிகள்	135
க்ரோத்லிங்க் லிமிடெட் தாய்வான்	காலணிகள்	300
அப்பாலோ டயர்கள்	டயர்கள்	450
சாம்சங் இந்தியா எலக்ட்ரானிக்ஸ்	கலர் டிவி மற்றும் மானிடர் (ஒரு சிறப்பு பொருளாதார மண்டலம் மற்றும் உள்நூர்விற்பனை மண்டலம்) ஒரு வரி	82
டெஸ்ஸால்வ் அமெரிக்கா	செமிகண்டக்டர்	1000
காப்ரோ	ஆட்டோ உதிரி பாகங்கள்	300
அசோகாம்ப் எலக்ட்ரானிக்ஸ் (ஐ) பிரைவேட் லிமிடெட்	பிரின்டெட் சர்க்யூட் பலகைகள்	694
பெர்லாஸ்	செல்லிடை தொலைபேசியின் பிளாஸ்டிக் பாகங்கள்	124
மகேந்திரா & மகேந்திரா	வாகன மேம்பாடு மற்றும் ஆராய்ச்சி மையம்	548
சால்காம்ப் உற்பத்தி இந்தியா பிரைவேட் லிமிடெட்	கூசல்லை தொலைபேசி மின்னேற்றிகள்	120
லாயர்ட் டெக்னாலஜிஸ் பிரைவேட் லிமிடெட்	மொபைல் தொலைபேசி பாகங்கள்	101
ஜிகேஎன் டிரைவ்லைன் இந்தியா லிமிடெட்	ஆட்டோ மொபைல் உதிரி பாகங்கள்	100

வின்தெக் தெக்நாலஜி (இந்தியா) பிரைவேட் லிமிடெட்	லிக்குட் கிரிஸ்டல் மாடூல் (எஸ்சிஎம்)	161
---------------------------------------------------------	-----------------------------------------	-----

2007 – 2008 ஆம் ஆண்டில் வழிகாட்டி நிறுவனம் ரூ.19,000 கோடி மொத்த முதலீட்டில் சுமார் 46 பெரிய தொழில் முதலீட்டை கையாண்டுள்ளது.

சில பெரிய திட்டங்கள் வருமாறு:-

சிக்னட் சோலர், அமெரிக்கா	செமிகண்டக்டர்	2000
ரினால்ட் - நிசான், கன்சோர்சியம்	காரர்கள்	4500
மோசர் பேயர்	சோலார் பாப்	2000
ஊறுண்டாய் மோட்டார் இந்தியா லிமிடெட்	காரர்கள் விரிவாக்கம்	4000
தைசன் ஜெர்மனி குரூப்,	வாகன உதிரிபாகங்கள்	350
அலிசன் டிரான்ஸ் மிசன், அமெரிக்கா	டிரான்ஸ்மிசன்	350
டெல்பி, அமெரிக்கா	ஆட்டோமொபைல் உதிரி பாகங்கள்	188
சான்மினா, அமெரிக்கா	எலக்ட்ரானிக்ஸ்	225
நோக்கியா சான்மினா நெட்வொர்க், பிரைவேட் லிமிடெட்	பேஸ் ஸ்டேஷன் காப்பாளர்கள் மற்றும் தொடரமைவு உபகரணங்கள்	320
மெசர்ஸ் என் எம் டயர்ஸ் பிரைவேட் லிமிடெட்	டயர்கள்	430
ஹான்சன் டிரைவ்ஸ் லிமிடெட்	காற்றாலை டர்பைன்களுக்கான கியர் பிரிவுகள்	1500

## புவியியல் மற்றும் சுரங்கத்துறை

நாட்டின் பொருளாதார வளர்ச்சியில் கனிம வளம் மற்றும் கனிமம் சார்ந்த தொழில்கள் பெரும் பங்கு வகிக்கின்றன. கனிமங்கள் அவைகளின் தர அமைப்பு அடிப்படையில் உலோகக் கனிமங்கள் மற்றும் அலோகக் கனிமங்கள், என பொதுவாக வகைப்பாடு செய்யப்படுகின்றன. தமிழ்நாட்டில் இரும்புத்தாது, பாக்கைட் போன்ற உலோக கனிம அமைப்புகளும், சுண்ணாம்புக்கல், மேக்னசைட் மற்றும் கடலோர கன கனிமங்களும் காணப்படுகின்றன. இவைகளுடன் தமிழ்நாடு எரிஎண்ணெய் மற்றும் இயற்கை எரிவாயு அமைப்புகளை பெருமளவில் கொண்டுள்ளது. கனிமங்கள் மீண்டும் உற்பத்தி செய்ய இயலாத மற்றும் திரும்ப பெற முடியாத இயற்கை சொத்து என்பதால் அவைகளை அறிவியல் பூர்வமான முறையில் வெட்டியெடுத்து சுற்றுச்சூழலுக்கு பாதிப்பு ஏற்படா வண்ணம் முறையாக பயன்படுத்துதல் அவசியம். மேலும் புதிய கனிம அமைப்புகளை கண்டறியும் ஆய்வுப் பணி மற்றும் கனிமத்தை வெட்டியெடுத்தல் முதலியவை எப்போதும் நாட்டின் பொருளாதார வளத்தைக் கருத்தில் கொண்டு அமைந்திருத்தல் அவசியம்.

புவியியல் மற்றும் சுரங்கத்துறையின் முக்கிய பணிகள் பின்வருமாறு:

1. மாநிலத்தில் அமைந்துள்ள கனிம அமைப்புகளைக் கண்டறிந்து ஆய்வுப் பணிகள் மூலமாக மதிப்பீடு செய்தல்.
2. நீலகிரி மற்றும் கொடைக்கானல் போன்ற மலைப்பகுதிகளில் புவியியல்நுட்ப ஆய்வு மேற்கொள்ளுதல்.
3. கனிம நிர்வாகம்.
4. மாநிலத்தின் கனிம வருவாயினை உயர்த்துதல்.

**மாநிலத்தில் கனிம அமைப்புகளைக் கண்டறிந்து ஆய்வுப் பணிகள் மூலம் மதிப்பீடு செய்தல்.**

தமிழ்நாட்டில் நாகப்பட்டினம், திருவாரூர் மற்றும் தஞ்சாவூர் மாவட்டங்களில் காவிரி வடிநிலப்பகுதியில் பெருமளவு எரிஎண்ணெய் மற்றும் இயற்கை எரிவாயு கண்டறியப்பட்டதால், அப்பகுதியில் தொழில் வளம் பெரிதும் பெருகியுள்ளது. அவ்வாறே, இராமநாதபுரம் மாவட்டத்தில் கிடைக்கும் இயற்கை எரிவாயுவை பயன்படுத்தி தமிழ்நாடு மின்சார வாரியம் மற்றும் தனியார் நிறுவனங்கள் மின் உற்பத்தி நிலையங்களைத் தொடங்கியுள்ளன. இத்துறை மாநிலத்தில் மேற்கொண்ட சுண்ணாம்புக்கல் ஆய்வுப் பணி முடிவுகளை ஆதாரமாகக் கொண்டு தமிழ்நாடு சிமெண்ட் நிறுவனம் பொதுத்துறையில் இரண்டு பெரிய சிமெண்ட் ஆலைகளை நிறுவிடப்பட்டுள்ளது. மேலும் இத்துறை தனியார் துறையில் அமைந்துள்ள பெரிய சிமெண்டு ஆலைகளின் சுண்ணாம்புக்கல் இருப்பின் அளவினை மறுமதிப்பீடு செய்து அறிக்கைகளை அளித்துள்ளது. தமிழ்நாட்டில் காணப்படும் மேக்னசைட் கனிமம் வெப்பந்தாங்கி தொழிற்சாலைகளில் பயன்படுத்துவதன்மூலம் உலக சந்தையில் இதன் தரம் மிகச்சிறந்ததாக கருதப்படுகிறது. வங்காள விரிகுடா கடற்கரை ஓரங்களில் கனகனிம அமைப்புகள், கடற்கரை கனிமங்களாக படிந்து காணப்படுகின்றன. இந்த வகை கனிமங்கள் மாநில உட்பகுதிகளில் ஓடை மற்றும் வாரி படுகைகளிலும் படிந்து காணப்படுகின்றன. தமிழகத்தில் காணப்படும் குவார்ட்ஸ், பெல்ஸ்பார் மற்றும் சிலிகாமணல் போன்ற கனிமங்கள் சுண்ணாடி மற்றும் பீங்கான் தொழில்களில் மூலப்பொருட்களாகப் பயன்படுத்தப்படுகின்றன. தீக்கனிமம், கற்குழாய் உற்பத்தியிலும், பீங்கான் ஓடுகள் மற்றும் வெப்பந்தாங்கி கற்கள் உற்பத்தியிலும்

பயன்படுத்தப்படுகின்றது. தமிழ்நாட்டில் சிவகங்கை மாவட்டத்தில் காணப்படும் கிராபைட் கனிமம் முழுவதும் தமிழ்நாடு கனிம நிறுவனத்தினால் வெட்டி எடுக்கப்படுகிறது. இவைகளுடன் ஏற்றுமதி தரம்வாய்ந்த கருப்பு மற்றும் பலவண்ண கிரானைட் பாறையமைப்புகளும் தமிழகத்தில் பெருமளவில் காணப்படுகின்றன. கிரானைட் கற்கள் நாட்டின் அந்நியச் செலாவணி ஈட்டுதலில் பெரும் பங்கு வகிக்கிறது.

மாநிலத்தில் புதிய கனிம வளங்களை கண்டறிவதற்கு ஏதுவாக தமிழக அரசின் ஆணைப்படி இத்துறையின் இயக்குநரகத்தில் ஒரு துணை இயக்குநர் தலைமையின் கீழ் கனிம வளம் கண்டறியும் பிரிவு தனியாக உரிய நிதியளிப்புகளுடன் ஏற்படுத்தப்பட்டுள்ளது. இப்பிரிவுக்கு தேவையான அலுவலர்கள் பணி அமர்த்தப்பட்டுள்ளனர். இப்பிரிவு தமிழகத்தின் உட்பகுதிகளில் இதுவரை கண்டறியப்படாத கனிம அமைப்புகளைக் கண்டறிந்து ஆய்வுப்பணிகளை மேற்கொள்ளும். இப்பணி மிக விரைவில் துவங்கப்படவுள்ளது.

**நீலகிரி மற்றும் கொடைக்கானல் மலைப்பகுதிகளில் புவிநுட்பவியல் ஆய்வுப்பணிகள்.**

புவிநுட்பவியல் அமைப்பு, மலைப்பகுதிகளில் கட்டுமான பகுதிகளின் சாத்தியக்கூறு அறிக்கைகள் தயாரித்தல் மற்றும் அது தொடர்பான கருத்துகளையும் தெரிவிக்கின்றது. இத்துடன் ஊரக திட்டமிடுதல் பணிகளில் வளர்ச்சிப் பணிகளை மேற்கொள்ளுதற்கு நிலச்சரிவு ஏற்படாத பகுதிகளைக் கண்டறிந்து கருத்துகள் பெறுவதுடன் நிலச்சரிவிற்கு உட்படக்கூடிய பகுதிகளையும் கண்டறிந்து பாதுகாப்பு மற்றும் திடத்தன்மைகளைப் பற்றிக் கருத்தளிப்பதுடன் மனித உயிர்கள் மற்றும் பொருட்களுக்கு சேதம் ஏற்படாதவண்ணம் மேற்கொள்ளவேண்டிய நடவடிக்கைகளுக்கும் ஆலோசனைகளை அளித்துவருகிறது. மேலும் இப்பிரிவு தடுப்பணை கட்டுதல், தொழிற்பேட்டை மற்றும் குடியிருப்பு பகுதிகளை நிலச்சரிவு கண்ணோட்டத்தில் ஆய்வு செய்து அப்புலங்களின் பொருந்தும் தன்மை பற்றியும் ஆய்வு செய்து தக்க கருத்துரைகளை அளித்துவருகின்றது. இத்துறையின் புவிநுட்பவியல் அமைப்பு 2007 - 2008ம் ஆண்டுகளில் 704 கட்டுமான பணிகளுக்கு சான்றளிப்பு அளித்துள்ளது.

## கனிம நிர்வாகம்

இத்துறையின் 29 மாவட்ட அலுவலகங்கள் (அரியலூர் மற்றும் திரவாரூர் நீங்கலாக) துணை இயக்குநர் / உதவி இயக்குநர் தலைமையில் மாவட்ட ஆட்சியர்களின் கீழ் இயங்கி வருகின்றன. இம்மாவட்ட அலுவலகங்கள் புவியியல் மற்றும் சுரங்கத்துறை இயக்குநரின் நேரடி நிர்வாகக் கட்டுப்பாட்டில் இயங்கிவருகின்றன. இவ்வலுவலகங்களில் பின்வரும் கனிம நிர்வாகப் பணிகள் மேற்கொள்ளப்பட்டு வருகின்றன.

- அ) சம்பந்தப்பட்ட சட்டம் மற்றும் விதிகளின் கீழ் பெருங்கனிமங்கள் மற்றும் சிறுகனிமங்களை அகழ்ந்தெடுக்க குத்தகை உரிமங்கள் வழங்குதல்.
- ஆ) கனிம அகழ்தலை நடைமுறைப்படுத்துதல், கனிமங்களைப் பாதுகாத்தல் மற்றும் மேம்படுத்துதல்.
- இ) பெரு மற்றும் சிறுகனிம உரிம வரிவசூலித்தல்.
- ஈ) சட்டத்திற்குப் புறம்பாகக் கனிமங்களை வெட்டியெடுத்தல் மற்றும் கொண்டு செல்வதைக் கண்டறிந்து தடுத்தல்.

தமிழகத்தில் தற்போது நடைமுறையில் உள்ள முக்கிய கனிமங்களின் குத்தகை உரிம தகவல்கள் பின்வருமாறு:

வரிசை எண்.	கனிமத்தின் பெயர்	பட்டா நிலம்	பரப்பு ஹெக்டேரில்)	அரசு நிலம்	பரப்பு (ஹெக்டேரில்)	பட்டா மற்றும் அரசு நிலம்.	பரப்பு (ஹெக்டேரில்)	மொத்த சுரங்க குத்தகை-களின் எண்ணிக்கை	மொத்த பரப்பு
1	எண்ணெய் மற்றும் இயற்கை எரிவாயு	-	-	14	279.01 சதுர கிலோ மீட்டர்	-	-	14	279.01 சதுர கிலோ மீட்டர்
2	பழுப்பு நிலக்கரி	-	-	1	259.00 சதுர கிலோ மீட்டர்	-	-	1	259.00 சதுர கிலோ மீட்டர்
3	கண்ணாம்புக்கல்	326	3254.01.0	83	2438.04.5	13	1025.33.5	422	6717.39.0
4	கார்னட் மணல் மற்றும் அதனுடன் இணைந்த கனிமங்கள்	55	174.23.0	13	248.43.5	2	152.95.0	70	575.61.5
5	பாக்கஸ்ட்	3	20.51.5	3	400.10.5	-	-	6	420.62.0
6	கருப்பு கிரானைட்	109	210.61.7	88	902.48.1	-	-	197	1113.09.8
7	பலவண்ண கிரானைட்	198	406.26.0	33	374.97.5	-	-	231	781.23.5

அரசுக்கு கனிம வருவாயினை கூடுதலாக வசூலித்து மாநில நிதி நிலையை உயர்த்துதல்.

நிதியாண்டில் ரூ.552.46 கோடி இத்துறையின் மூலம் கனிம வருவாய் அரசுக்கு ஈட்டப்பட்டுள்ளது. 2003-04 முதல் 2007-08 முடிய அரசுக்கு ஈட்டப்பட்ட கனிம வருவாயின் கணிசமான உயர்வினை காட்டும் படிவம் கீழே தரப்பட்டுள்ளது.

(ரூபாய். இலட்சத்தில்)

வ. எண்	கனிமத்தின் பெயர்	2003-04	2004-05	2005-06	2006-07	2007-08
1.	எண்ணெய் மற்றும் இயற்கை எரிவாயு	7076.42	9691.51	14183.39	17313.63	15626.21
2.	பழுப்பு நிலக்கரி	9909.75	9932.87	10477.54	10041.61	12724.52
3.	கண்ணாம்புக்கல்	5664.85	6494.70	7163.90	7893.60	8511.71
4.	காண்ட் மணல்	225.25	24.30	73.65	114.47	601.61
5.	கிராளைட்	3123.73	3455.23	3200.35	4641.00	351.20
6.	பாக்கஸைட்	125.06	129.31	149.97	158.06	221.07
7.	இதர இனங்கள்.	10490.10	6741.08	10083.20	8762.63	17209.67
<b>மொத்தம்</b>		<b>36615.16</b>	<b>36469.00</b>	<b>45332.00</b>	<b>48925.00</b>	<b>55245.99</b>

## சர்க்கரைத் தொழில்

### 1) சர்க்கரை

கிராமியப் பொருளாதாரத்தில் வேளாண் சார்ந்த தொழில்களில் சர்க்கரைத் தொழிலானது இரண்டாவது இடத்தைப் பெற்றுள்ளது. உலகளவில் சர்க்கரை உற்பத்தியில் இந்தியா இரண்டாவது இடத்தைப் பெற்றுள்ளது. இந்தியாவில் அதிகமாக சர்க்கரை உற்பத்தி செய்யும் மாநிலங்களில் தமிழ்நாடு ஒரு முன்னோடி மாநிலமாகும். இது நாட்டின் மொத்த சர்க்கரை உற்பத்தியில் 9 முதல் 10 சதவிகிதம் வரை பங்களிக்கிறது. உற்பத்தித் திறனில் ஷெக்டேர் ஒன்றுக்கு 110 மெட்ரிக் டன் என்ற அளவில் நாட்டில் தமிழ்நாடு முதல் நிலையில் உள்ளது. தமிழகத்திலுள்ள 40 சர்க்கரை ஆலைகளில் 16 சர்க்கரை ஆலைகள் கூட்டுறவுத் துறையிலும், மூன்று சர்க்கரை ஆலைகள் பொதுத்துறையிலும், 21 சர்க்கரை ஆலைகள் தனியார் துறையிலும் உள்ளன. இருப்பினும் கூட்டுறவுத் துறையில் மதுராந்தகம் கூட்டுறவு சர்க்கரை ஆலையும், பொதுத் துறையில் மதுரா சர்க்கரை ஆலையும், தனியார் துறையில் அருணாசலம் சர்க்கரை ஆலையும் முறையே 2001-2002, 2002-2003 மற்றும் 2003-2004 ஆகிய பருவங்களிலிருந்து இயங்கவில்லை. தற்போது இயக்கத்தில் இல்லாத கூட்டுறவு மற்றும் பொதுத்துறை சர்க்கரை ஆலைகளைப் புனரமைத்திட திட்டமிடப்பட்டுள்ளது.

### 2) அரசின் தொலை நோக்குப் பார்வை

தமிழகத்தில் சர்க்கரைத் தொழிலானது அதிக அளவிலான விவசாயிகள், நுகர்வோர், போக்குவரத்தாளர்கள் மற்றும் தொழில் முனைவோர் ஆகியோரிடத்தில் பெரிய அளவில் தாக்கத்தினை ஏற்படுத்துகிறது. தமிழக அரசு ஒரு புறத்தில் கரும்பின் உற்பத்தி மற்றும் உற்பத்தித் திறனை உயர்த்த உயர் விளைச்சல் தரக்கூடிய இரகங்கள் மற்றும் மேம்படுத்தப்பட்ட நீர், பூச்சி, உரமேலாண்மை ஆகியவற்றை மேம்படுத்தவும் மறுபுறத்தில் சர்க்கரை உற்பத்திக்கான முறையை மேம்படுத்துவது, உரிய நேரத்தில் அரவை, கூடுதல் சர்க்கரை கட்டுமானம், உபபொருட்களைச் சரியான அளவில் பயன்படுத்துதல் போன்றவற்றைச் சிறப்புறச் செய்ய உறுதி பூண்டுள்ளது.

### 3) சர்க்கரைத் தொழிலின் செயலாக்கம்

2005-2006 பருவத்தில் 231.46 இலட்சம் மெட்ரிக் டன்கள் கரும்பு அரைக்கப்பட்டு 21.38 இலட்சம் மெட்ரிக் டன்கள் சர்க்கரை உற்பத்தி செய்யப்பட்டது. இவ்வாண்டில் அனைத்து சர்க்கரை ஆலைகளின் அரவைத் திறன் பயன்பாடு 125 சதவீதமாகும். நடந்து முடிந்த 2006-2007ஆம் அரவைப் பருவத்தில் இயக்கத்திலுள்ள 37 சர்க்கரை ஆலைகளின் மூலம் 274.49 இலட்சம் மெட்ரிக் டன்கள் கரும்பு அரவை செய்யப்பட்டு, 25.39 இலட்சம் மெட்ரிக் டன்கள் சர்க்கரை உற்பத்தி செய்யப்பட்டது. இவ்வாண்டில் அனைத்து சர்க்கரை ஆலைகளின் அரவைத் திறன் பயன்பாடு 144 சதவீதமாகும்.

2006-2007ம் ஆண்டு அரவைப் பருவத்தில் கூட்டுறவு மற்றும் பொதுத்துறை சர்க்கரை ஆலைகள் மூலம் 87.88 இலட்சம் மெட்ரிக் டன்கள் கரும்பு அரவை செய்யப்பட்டு, 8.09 இலட்சம் மெட்ரிக் டன்கள் சர்க்கரையை 9.20 சதவீத சராசரி கட்டுமானத்தில் உற்பத்தி செய்யப்பட்டது. இந்த 17 சர்க்கரை ஆலைகள் நடப்பு 2007-2008ம் அரவைப் பருவத்திற்கான அரவையை தொடங்கி 31.03.2008 வரை 41.77 இலட்சம் டன்கள் கரும்பினை

அரவை செய்து, 9.70 சதவீத சராசரி கட்டுமானத்தில் 4.05 இலட்சம் மெட்ரிக் டன்கள் சர்க்கரையை உற்பத்தி செய்துள்ளது.

### தமிழ்நாட்டில் உள்ள சர்க்கரைத் தொழிலின் முக்கிய சாதனைகள் பின்வருமாறு

- திருத்தியமைக்கப்பட்ட வழிகாட்டு நெறிமுறைகளின் படி புதிய சர்க்கரை ஆலைகள் அமைத்தல்.
- முத்தரப்புக் கூட்டம் கூட்டி உயர்த்தப்பட்ட மாநில அரசின் பரிந்துரை விலை அறிவித்தல்.
- 100 சதவீத கரும்பு போக்குவரத்து கட்டணத்தை கூட்டுறவு மற்றும் பொதுத்துறை சர்க்கரை ஆலைகளே ஏற்றுக்கொள்ளுதல்.
- இயக்கத்தில் இல்லாத சர்க்கரை ஆலைகளில் பயிரிடப்பட்ட கரும்பினை சரியான நேரத்தில் அரவைக்கு பிற ஆலைகளுக்கு மாற்றம் செய்தல்
- கூட்டுறவு மற்றும் பொதுத்துறை சர்க்கரை ஆலைகள் மூலம் கடந்த 10 ஆண்டுகளில், 2006-07ம் பருவத்தில் தான் அதிக பட்சமாக 87.88 இலட்சம் மெட்ரிக் டன்கள் கரும்பு அரவை செய்யப்பட்டது.
- 2005-06 அரவைப் பருவத்தில் அனைத்து கூட்டுறவு மற்றும் பொதுத்துறை சர்க்கரை ஆலைகளில் நாள் ஒன்றுக்கான கரும்பு அரவை சராசரி 33677 மெட்ரிக் டன்களாக இருந்தது. இது 2006-2007-ஆம் அரவைப் பருவத்தில் 37128 மெட்ரிக் டன்களாக உயர்ந்து முன்னேற்றம் அடைந்துள்ளது.
- கூட்டுறவு சர்க்கரை ஆலைகளின் இணை மின் உற்பத்தி வரலாற்றில் 2006-07ம் பருவத்தில் தான் அதிக பட்சமாக 280.60 இலட்சம் யூனிட்கள் மின்சாரம் ஏற்றுமதி செய்யப்பட்டது.

#### 4) உபபொருட்கள்

i) கரும்புச் சக்கை மற்றும் இணை மின்உற்பத்தி

சர்க்கரை தொழிலில் கிடைக்கப் பெறும் உப பொருளான கரும்புச் சக்கை ஆலைகளில் மின்சாரம் தயாரிக்க எரி பொருளாக பயன்படுத்தப்படுகிறது. ஆலைகளிலிருந்து கிடைக்கப் பெறும் கரும்புச் சக்கை பெருமளவில் இணை மின் உற்பத்தி செய்ய பயன்படுத்தப்படுகிறது. உபரியாக உள்ள கரும்புச் சக்கை ஒப்பந்தப்புள்ளி மூலம் தமிழ்நாடு செய்தித் தாள் மற்றும் காகித நிறுவனம் மற்றும் பிற நிறுவனங்களுக்கும் விற்பனை செய்யப்படுகிறது.

சர்க்கரை ஆலைகளில் இணை மின்உற்பத்தி நிலையங்கள் அமைப்பதில் தமிழ்நாடு முன்னோடி மாநிலமாகத் திகழ்கிறது. தமிழகத்திலுள்ள 21 தனியார் சர்க்கரை ஆலைகளில் 18 சர்க்கரை ஆலைகள் ஏற்கனவே இணை மின் உற்பத்தி நிலையங்களை நிறுவியுள்ளன. இதன்

மொத்தத் திறன் 366.60 மெகாவாட் ஆகும். கூட்டுறவுத் துறையில் 3 சர்க்கரை ஆலைகளில் இணை மின் உற்பத்தி நிலையங்கள் உள்ளன. இதன் மொத்தத் திறன் 20 மெகாவாட் ஆகும்.

தமிழகத்திலுள்ள 17 கூட்டுறவு மற்றும் பொதுத்துறை சர்க்கரை ஆலைகளில் ரூ.925 கோடி முதலீட்டில் தமிழ்நாடு மின்சார வாரியத்தின் மூலமாக இணை மின் உற்பத்தி நிலையங்களை அமைக்க தமிழக அரசு முடிவெடுத்துள்ளது. இதன் மூலம் சுமார் 185 மெகாவாட் கூடுதல் மின்திறன் பெறப்படும். இதற்கான விரிவான திட்ட அறிக்கை தயாரிக்க ஒரு கலந்தறிதற்குரியர் தேர்வு செய்யப்பட்டுள்ளார்.

ii) கரும்புச் சாற்றுக் கசண்டு

கரும்புச் சாற்றுக் கசண்டு சர்க்கரை ஆலைகளின் முக்கியமான உப பொருளாகும். இது சாராயம் உற்பத்திக்கும் மற்றும் ரசாயனங்கள் உற்பத்திக்கும், கால்நடை தீவனத்திற்கும் பயன்படுத்தப்படுகிறது.

2006-07ம் ஆண்டுப் பருவத்தில் தமிழ்நாட்டில் உள்ள கூட்டுறவு மற்றும் பொதுத்துறை சர்க்கரை ஆலைகள் 3.98 இலட்சம் டன்கள் கரும்புச் சாற்றுக் கசண்டு உற்பத்தி செய்துள்ளது.

iii) வடிப்பகங்கள்

தமிழகத்திலுள்ள 14 வடிப்பகங்கள் உரிமப்படி ஆண்டொன்றுக்கு 21.06 கோடி லிட்டர்கள் உற்பத்தி செய்யும் நிலையில் உள்ளது. கூடுதலாக நடப்பு 2007-08ம் வருடத்தில் 8 தனியார் சர்க்கரை ஆலையின் வடிப்பகங்களின் திறனை விரிவாக்கம் செய்ய அனுமதி அளிக்கப்பட்டுள்ளது. இதன் மூலம் ஆண்டொன்றுக்கு 6.23 கோடி லிட்டர் எரி சாராயம் கூடுதலாக உற்பத்தி செய்யப்படும்.

கூட்டுறவுத் துறையிலுள்ள வடிப்பகங்கள் அதாவது சேலம் மற்றும் அமராவதி கூட்டுறவு சர்க்கரை ஆலைகள் மூலம் 2006-2007ம் வருடத்தில் 221.50 இலட்சம் லிட்டர்கள் எரிசாராயம் உற்பத்தி செய்யப்பட்டது.

iv) எத்தனால்

தமிழ்நாட்டில் ஆண்டொன்றுக்கு எத்தனால் உற்பத்தித் திறன் 640 இலட்சம் லிட்டர்கள் ஆகும். சேலம் மற்றும் அமராவதி கூட்டுறவு சர்க்கரை ஆலைகளிலும், ஈஐடி பாரி, நெல்லிக்குப்பம் சர்க்கரை ஆலையிலும் எத்தனால் நிலையங்கள் நிறுவப்பட்டு வருகின்றன. இம்மூன்று எத்தனால் நிறுவனங்கள் நிறுவப்பட்டால் நமது மாநிலத்திலுள்ள மொத்த உற்பத்தித் திறன் ஆண்டொன்றுக்கு 910 இலட்சம் லிட்டர்கள் ஆக இருக்கும். நமது மாநிலத்தில் 10 விழுக்காடு எத்தனால் கலந்த பெட்ரோல் வழங்க ஆண்டொன்றுக்கு 1250 இலட்சம் லிட்டர்கள் எத்தனால் தேவைப்படுகிறது.

### பரிசுகள்

கூட்டுறவு சர்க்கரை ஆலைகளுக்கான தேசிய இணையம், புதுடெல்லி, 2006-07 அரவைப் பருவத்திற்கு தமிழ்நாட்டிலுள்ள கூட்டுறவு சர்க்கரை ஆலைகளுக்கு மூன்று பரிசுகளை வழங்கியது. அதன் விவரம் பின்வருமாறு

- கள்ளக்குறிச்சி-2 கூட்டுறவு சர்க்கரை ஆலைக்கு ஒட்டு மொத்த செயல்திறனுக்கான முதல் பரிசு.
- சேலம் கூட்டுறவு சர்க்கரை ஆலைக்கு மிகச் சிறந்த கரும்பு அபிவிருத்திக்கான இரண்டாவது பரிசு.
- செய்யாறு கூட்டுறவு சர்க்கரை ஆலைக்கு மிகச் சிறந்த நிதி மேலாண்மைக்கான இரண்டாம் பரிசு.

**கலைஞர் மு.கருணாநிதி  
முதலமைச்சர்**